

म. ग्रं. सं. ठाणें

विषय

निबंध

लेखक

शिवराम सिताराम

सन

१८६५

वाक्ये

संग्रहालय क्रमांक

११

७२५

पुस्तकाचें नांव

सिखरोक्त नीति विषयक

चार निबंध

११
संग्र.

सिखरोक्त नीति विषयक

चार निबंध

निबंध

प्र. सं. ठाणे

य निबंध
नं. ७२७.
न- १८५४

लायब्ररी संकलित मंडळ के. पु.

नीतिविषयक चार निबंध.

रा. सा. शिवराम सिताराम वागळे.

बी. ए. एल्. एल्. बी.

यार्नो

लिहिलें

तें

“गणपत कृष्णाजी”च्या छापखान्यांत छापिलें.



आवृत्ति दुसरी.

या पुस्तकासंबंधी सर्वप्रकारचे हक्क सन १८६७

च्या २५ व्या आवटाप्रमाणे प्रकाशकांनीं

स्वाधीन ठविले आहेत.

किंमत ४ आणे.

विविधज्ञानविस्तार पुस्तकालयांत विकत मिळतील.

मि- १८४

मराठी ग्रंथ

सिसरोकृत नीतिविषयक चार निबंध.

अमलदारांचीं कर्तव्यका

एशिया खंडाचा पश्चिम भाग रोमन लोकांनी स्वतंत्र होता त्या वेळीं तेथला कारभार एक रोमन अमलदार हाच करीत असे. दरवर्षी नवीन अमलदाराची नेमणूक होत असे. सिसरोचा धाकटा भाऊ असतांना त्यानें इतक्या उत्तम रीतीनें काम केलें कीं, दुसऱ्या वर्षी त्या जागेवर पुन्हा त्याचीच नेमणूक झाली. तिसऱ्या वर्षीही त्याचीच नेमणूक झाली. याप्रमाणें एकसारखीं तीन वर्षे एशियाचा कारभार त्यानें केला. त्या वेळीं रोममध्ये सिसरोचें वजन मोठें असल्यामुळे त्याच्या भावाची एशियांत पुन्हा नेमणूक झाली हें खरें; तथापि तो भाऊही मोठा विद्वान्, धूर्त, व राजकारभारांत निपुण होता, यांत संशय नाही. त्याची तिसऱ्या वर्षी नेमणूक झाली, त्या वेळीं सिसरोनें त्याला एक पत्र लिहिलें, त्याचें मराठी भाषांतर आम्ही आमच्या वाचकांस सादर करितों. त्यांतील कित्येक भाग इल्लींच्या कालमानास लागू नसल्यामुळे ते गाळले आहेत, व त्यांच्या ठिकाणीं * * * अशा फुल्या घातल्या आहेत. हें पत्र फार चमत्कारिक आहे. याचें एकंदर स्वरूप, तें वाचून पाहिल्यावर सहज ध्यानांत येण्याजोगें आहे; यास्तव या ठिकाणीं त्याविषयीं फार सांगण्याची गरज नाही.

“ हें पत्र पोहोचण्याच्या अगोदरच तुला समजलें असेल कीं, तुझ्या कारभाराला आणखी एक वर्षाची मुदत मिळाली आहे. ही बातमी तुला अनेक जासुदांकडून कळली असेलच; तथा-

पि मला वाटलें, आपणही तुला लिहावें. कारण एशियां तुझी सुटका लवकर होईल असें दुसऱ्या कोणालाही जरी टलें नव्हतें, तरी मी तुला पत्रद्वारे तशा प्रकारची आशा दाखवीतच गेलों. यांत माझा हेतु केवळ तुला आशेवर ठेवावें व सा नव्हता. तर मला खरोखर वाटत होतें कीं, मी माझ्या दुसऱ्या अमलदारांच्या वशिल्यानें तुझी सुटका तिकडून लवकर करवीन. परंतु तसें झालें नाहीं, यामुळे वाईट वाटावें हें स्वाभाविक आहे. तथापि राज्यकारभारासारख्या दुर्घट कामांत गुंतलेल्या आमचीं मनें दुर्दैवानें खचूं देतां किंवा उद्विग्न होऊं देतां कामा नये. आणखी दुसरे असें; ज्याच्या कसुरीनें अपाय झाला असेल त्याला त्याबद्दल दुःख व्हावें, या न्यायानें पाहिलें असताना तुला वाईट वाटण्याचें कारण नाहीं. कारण सर्व कसूर माझी आहे. तूं जातेवेळेस मला सांगितलें होतेंस व मागाहूनही पत्रद्वारे कळविलेंस, तसे गुदस्तां तुझ्या जागीं दुसऱ्या कोणाची नेमणूक मीं करविली नाहीं, ही माझी चूक आहे. माझ्या मनांतील उद्देश असा कीं, तूं आणखी एक वर्ष तेथें राहिलास तर आमच्याशीं मित्रभावानें असणाऱ्या राष्ट्रांचें कल्याण होईल, किंवा त्यांक व्यापाऱ्यांचा उद्धवपणा नाहींसा होईल, व तुझ्या सद्गुणांमुळे माझी कीर्ति वाढेल; यासाठीं आणखी एक वर्षपर्यंत तुझी नेमणूक मीं करविली. परंतु हें मीं बरोबर केलें नाहीं, असें मला वाटतें.

“याप्रमाणें उघड रीतीनें मी आपली चूक कबूल करितों. परंतु तिच्यावर हुशारीचें झांकण घालून तूं आपलें शहाणपण व सौजन्य हीं दाखीव. जर तूं राज्यकारभारांत मेहनत घेतलीस, व आपली सर्व अकल कीर्ति संपादन करण्याकडे खर्च केलीस, तर मी खरोखर सांगितों, कीं तुला आणखी एक वर्ष श्रम पडल्यानें आत्मांला अनेक वर्षे सुख होईल, व आमच्या मुलांबा-

चाही नांवलौकिक होईल. यासाठीं तुला माझी अशी विनं-
 आहे कीं, तूं आपलें मन उदास होऊं देऊं नको, धीर सो-
 नको, व स्वतः कामाच्या रगाड्याखालीं चूर होऊन जाऊं
 नको. तर, हुशार रहा व शेवटपर्यंत निश्चय सोडूं नको. तुझ्या
 जातीं जो कारभार आहे, त्यांत नशिबावर हवाला ठेवून चाल-
 नार नाहीं; त्यांत सदसद्विचार व हुशारी ह्यांचीच योजना
 घाली पाहिजे. एखाद्या महान् व घोर लढाईच्या प्रसंगीं जर
 तुझी मुदत वाढली असती, तर मी काळजीत पडलों असतो.
 कारण लढाई ह्मणजे नशिबाचा खेळ होय; त्यांत काय होईल
 हें सांगवत नाहीं. परंतु तुझ्या स्वाधीन असलेल्या अधिकारांत
 नशिबाचें फारसें चालत नाहीं; सर्व तुझ्या गुणांवर व शहा-
 णपणावर अवलंबून आहे. शत्रु विश्वासघात करतील किंवा
 मित्र बंडावा करतील ही भीति नाहीं; पैशाची तंगी नाहीं; सा-
 मुग्रीची कमताई नाहीं; व सैन्यांत गडबड नाही. तथापि मोठ-
 मोठ्या शस्त्राण्या लोकांनाही असे प्रसंग आले आहेत. असें
 झालें ह्मणजे, जसें एकाद्या उत्कृष्ट नाखल्याला कधीं कधीं
 तुफानाच्या झपाट्याला नमावें लागतें, तसें त्यांना दैवाच्या
 माराला नमावें लागतें.

“हल्लीं लढाईविढाई कुठें कांहीं नाहीं. जिकडे तिकडे अ-
 त्यंत स्वस्थता आहे. या गोष्टीमुळें जरी सावध असणाऱ्या सु-
 काण्याला आनंद होतो, तरी गाफिल सुकाण्याला त्यापासून
 हानि झाल्यावांचून रहाणार नाहीं. तुझ्या अमलांत दोन प्रकार-
 चे लोक आहेत. एक, तिकडचे मूळचे रहिवासी; हे पृथ्वीती-
 ल सर्व लोकांमध्ये सुधारलेले व सुशिक्षित आहेत. व दुसरे इ-
 कडून गेलेले रोमन लोक; हे वसुलाचे मक्ते घेऊन किंवा व्या-

पार करून श्रीमंत झालेले आहेत; व माझ्या कारकोर्दीत आपल्याला नफा झाला असें ते समजतात, ह्मणून मजवर लोभ ठेवतात. या लोकांमध्ये बऱ्याच भानगडीचे वाद असतात; त्यांपासून मोठे अन्याय व जुलूम होतात, व कधी कधी मारामान्याही होतात. यामुळे तुला कामाची रगड असेल, हें मी जाणून आहे. हें काम मोठ्या महत्त्वाचें आहे व यांत शहाणपण फार लागतें, हें मला माहीत आहे. ह्मणूनच मी तुला पुन्हा एकवार सांगतों की, हें काम देवानें होणारें नव्हे; याला शहाणपणच पाहिजे. तूं आपल्या मनाचें नियमन केलेंस तर तुझ्या अमलांतील लोकांच्या मनावर दाब ठेवण्याला तुला किती सुलभ जाईल ! मनाचा निग्रह करून तें लगामी ठेवण्याचें काम फार दुर्घट आहे; व दुसऱ्यांना तें होणार नाहीं. परंतु तुला संवयी आहे; तुझा स्वभाव तसाच आहे; दुसऱ्याचें मन न दुखवितां त्यांना मर्यादेंत ठेवण्याचें तुझ्या अंगी चातुर्य आहे; व तुला शिक्षणही अशा प्रकारचें मिळालें आहे की, तेणेंकरून कोणी कितीही दुराचारी असला तरी त्याला मार्गावर आणण्याचें सामर्थ्य तुला प्राप्त झालें आहे. द्रव्यलोभ, ख्यालीखुशाली इत्यादिकांविषयी स्वतः तुझ्या मनाचा जर निग्रह असला— आणि तो आहे—तर एखाद्या दगलबाज व्यापाऱ्याला किंवा लुटारू मक्तेदाराला दाबांत ठेवायला कसली भीति आहे ? तुझें असें आचरण पाहून ग्रीक लोकांना सुद्धा वाटेले की, हा कोणी तरी पुराणपुरुष किंवा ईश्वरी अवतार आह्मांवर राज्य करण्यासाठीं आला आहे.

“ मी तुला या संबंधानें लिहितों याचा उद्देश तूं वर लिहिल्याप्रमाणें वागावेंस ह्मणून नव्हे, तर त्याप्रमाणें तूं आजपर्यंत वागत आला आहेस, व हल्लींही तुझें वर्तन तसेंच

आहे, याबद्दल त्वां आनंद मानावा हा आहे. कारण ज्याने तीन वर्षे एशियांत पूर्ण अम्मल बजावून तेथील पुतळे, चित्रे, सोन्याख्याचे संच, उंच उंच वस्त्रे, दासदासी, सुंदर सुंदर स्त्रिया, द्रव्य इत्यादि तिकडे विपूल असणाऱ्या कोणत्याही वस्तूंच्या नादीं न लागून, आणि संयमन व परिमिताचार करून, आपल्या मनाचे चलन होऊ दिले नाही, त्याची किती वहावा करावी! आणि पुनः हे सदाचरण, ही नियत वृत्ति, व ही विमलता, ही अंधारांत झांकली न रहातां सर्व एशिया खंडाच्या नजरेस पडावी व सर्व लोकांच्या व राष्ट्रांच्या कानांत गर्जावी, यापेक्षा दुसरे काय पाहिजे? तुझ्या स्वाऱ्या पाहून तेथील लोकांना धास्ती वाटू नये; तुझ्या खर्चांमुळे त्यांना ददात लागू नये; तुझ्या आगमनाने त्यांना भीति वाटू नये; तू जाशील तिकडे सर्वांना आनंदच आनंद व्हावा; हा प्रजापिडक नव्हे, तर आपला संरक्षक आहे, असे मानून प्रत्येक शहराने तुझे आगतस्वागत करावे; हा दगेबाज चोर नव्हे, तर आपला पाहुणा आहे असे मानून प्रत्येक कुटुंबाने तुझी मान्यता व बोळवण करावी; यापलीकडे प्रतिष्ठा व कीर्ति ती कसली राहिली?

“तुला अनुभव आलाच असेल कीं वर सांगितलेले सद्गुण केवळ तुझ्याच अंगी असले पाहिजेत इतकेच नाही, तर तुझ्या हाताखालच्या सर्व कामदारांनीही त्याप्रमाणे आचरण केले पाहिजे. आमच्या मित्रांच्या, आमच्या लोकांच्या, व आमच्या देशाच्या हितासाठी त्यांनी झटले पाहिजे.

“ज्या लोकांना तू आपल्या खासगी तैनातीत ठेविले आहेस, किंवा जे नेहमी तुझ्या स्वारीत फिरणार, त्यांच्या सर्व कृत्यांबद्दलच नव्हे, तर त्यांच्या सर्व भाषणांबद्दलही तू

जबाबदार आहेस. परंतु याविषयी फार लिहायला नको. तुझ्या बरोबर लोक आहेत ते सुमार्गाने चालतील तोंपर्यंतच तुझ्या कपेस पात्र होण्यासारखे आहेत. त्यांतून कोणी तुझ्या अब्रूची चाड बाळगीत नसला, तर त्याला सहज ताळ्यावर आणता येईल. इतकें ज्ञान तरी, तुझ्या गैरमाहितीमुळे कोणी आपम-तलबी मनुष्यांनी तुला फसवून तुझ्या औदायाचा आश्रय केला असेल, असे अनुमान करणे साहजिक आहे. त्यांचा तुला संशय आला नसेल. कारण मनुष्य जितका जितका स्वतः सद्गुणी असतो, तितका तितका त्याला दुसऱ्याच्या दुर्गुणांचा संशय कमी येतो.

“ मागील दोन वर्षांप्रमाणे या वर्षीही निष्कलंकपणाने वागून वाहवा करून घे. व्यासंग व सावधगिरी पूर्वीपेक्षा अधिक ठेव. सर्वांचे ऐकून घे; परंतु मतलब साधण्याच्या हेतूने कोणी दुसऱ्याची चुगली किंवा खोटसाळ कागाळी करील तर मात्र कर्णद्वार बंद कर. तुझे मोर्तब ज्याच्या त्याच्या हातीं देऊ नको. ते जिवापलीकडे ठेव. शिपाई प्यादे ठेवणें ते पाहून ठेव. त्यांना निरुद्योगी ठेवू नको. त्यांच्या हत्यारांवरून तुझी सत्ता दिसून यावी, त्यांचा जुलूम दिसून नये, असें कर. सारांश, तुझ्या मुलखांतील सर्व प्रजेच्या कल्याणाची, त्यांच्या मुलावाळांची, त्यांच्या अब्रूची व त्यांच्या सौख्याची तुला किती चाड आहे, हें सर्वत्र समजून येऊं दे. सर्वांना महशूर होऊं दे, कीं तुला समजलें तर, लांच व फरमास देणारा व घेणारा या दोघांनाही सारखें शासन होईल.

“ परंतु यावरून तुझ्या हाताखालच्या नोकरांना तूं फार सख्तीने किंवा विषम भावाने वागवावें, असें माझे ह्मणणें नाहीं. गेल्या दोन वर्षांत ज्यांच्या धनलोभाचा तुला संशय आला

नसेल, त्यांजवर किंवा त्यांच्यासारख्या मनुष्यांवर कसलेंही काम सोंपविण्याला हरकत नाही. परंतु ज्यांवर तुझी इतराजी झाली असेल, किंवा ज्यांविषयीं तूं कांहीं वाईट ऐकिलें असशील, त्यांला कसलेंच काम सांगूं नको, व तुझ्या अब्रूला धक्का लावण्याचें साधन त्यांला करून देऊं नको. मला माहीत नाही असा तिकडचा कोणी मनुष्य तुझ्या फार घसणीचा झाला असला तर त्याजवर कितपत विश्वास ठेवावा याचा नीट विचार कर. त्यांच्यांत भले व योग्यतेचे लोक नाहीत असें मी ह्मणत नाहीं; तसे पुष्कळ आहेत. परंतु आपण सावध रहावें तें बरें. कारण प्रत्येक मनुष्याचा स्वभाव कपटवेषाच्या अनेक घड्यांमध्ये गोपित असतो; व त्यावर, ह्मणतात तसें, परोपरीच्या पडद्यांचें आच्छादन असतें. त्याची वृत्ति, त्याच्या भिंव्या, त्याचे नेत्र, व बहुशः त्याची चर्या हीं सर्व मायावी असतात, व त्याच्या बोलण्यांत खरेपणा मुळींच नसतो. तूं तिकडच्या लोकांना अगदीं परकी आहेस, ह्मणून आपला कार्यभाग साधण्याकरितां ते तुझ्यावर लोभ ठेवतील असें दाखवितील. परंतु तुझा स्वरा हितचिंतक त्यांत क्वचितच सांपडेल. कारण, तूंच पहा, ते लोक एखाद्या खासगी मनुष्याची फारशी परवा बाळगीत नाहीत, परंतु अमलदारांच्या मात्र मागून नाचतात, हें आश्चर्य नव्हे काय ? असो. पण असल्या लोकांमध्ये जर स्वहितापेक्षां तुझ्यावर अधिक निष्ठा ठेवणारा कोणी आढळला, तर त्याला तूं मोठ्या उत्सुकतेनें आपल्या मित्रमालिकेंत गांव. पण तसा कोणी नसला तर मात्र असल्या लोकांपासून राहवेल तेवढें दूर रहा. कारण ते काय करतील याचा नेम नाही. पैसा मिळविण्याच्या सर्व युक्त्या त्यांना माहीत आहेत. ते जें कांहीं करितात तें सर्व पैशासाठीं, व ज्याच्याशीं निरं-

तर संबंध ठेवावाचा नाही, त्याच्या मताविषयी ते बेफिकीर असतात.

“ तसेंच, थोडे लोक खेरीज करून बाकीच्या ग्रीक लोकांशी संबंध ठेवावाचा तो मोठ्या सावधगरीने ठेविला पाहिजे. कारण ते बहुधा ठक व विश्वासघातकी असतात; व सदा पराधीन असल्यामुळे हांजी हांजी करण्याच्या कलेंत ते फार कुशल झाले आहेत. त्यांना उदार मनाने वागव. त्यांच्यांतील उत्तम असतील त्यांच्यांशी स्नेह कर, व त्यांना तुझ्या घरी बोलाव. परंतु त्यांच्याशी अति सख्य मात्र करूं नकोस; तें विनधोक नव्हे. कारण उघडपणे आमच्या इच्छेविरुद्ध जाण्याची जरी त्यांची छाती नाही, तरी ते आमचाचसा काय, पण स्वकीयांचा देखील मत्सर करितात. रोमन अमलदारापुढे हूं कीं चूं करण्याला जरी त्यांची माय व्याली नाही, तरी मनांतून ते आमचाच नव्हे, तर आपल्या लोकांचा देखील द्वेष करितात. * * * *

“ पण, काय असेल तें असो, लिहितां लिहितां माझा झोंक, मी हुकूम करीत आहे, असा दिसू लागला. पत्र लिहायाला वसलों, त्या वेळीं तुला हुकूम करण्याचा माझा उद्देश मुळींच नव्हता. कारण, जो मजपेक्षां विद्येनें कमी नाही, व ज्याचा अनुभव विशेषेकरून अशा प्रकारच्या सर्व कामांत माझ्यापेक्षां अधिक आहे, त्याला “ असें कर व असें करूं नको ” असें मी काय ह्मणून सांगावे ? परंतु मला वाटलें, तूं करीत आहेस त्याला माझी पूर्ण मंजूरी आहे असें तुला समजलें तर तुला बरें वाटेल; ह्मणून लिहिलें आहे. आतां तुझा बोज राहण्यासाठीं तूं काय केलें पाहिजे तें सांगतों.

“ प्रथम, स्वतः तुझे आचरण शुद्ध व परिमित ठेव; पदरच्या लोकांना निरभिमानानें व मर्यादेनें वागव; स्नेह्यांची निवड

करतांना सावध व पमदस्ती रहा; गृहकार्यांत व्यवस्थिपणा व तालामाला राख. या नियमांस अनुसरून तुझे वर्तन असले ह्मणजे तूं कितीही सखतीने कारभार केलास, व तुझे हुकूम कितीही जरब असले, तरी तुला कसलीही धास्ती वाळगायला नको.

“ तुझे न्यायदर्शन सख्त करडेपणाचें असलें पाहिजे; तें निर्विकार व अचल ठेविलें पाहिजे; व त्याला शिफारशीचें वारें लागतां कामा नये. परंतु फक्त तूंच हुशारीनें व निःपक्षपातानें न्याय करून फारसा उपयोग होणार नाही. तुझ्या हाताखालच्या कामगारांनींही तसेंच केलें पाहिजे. मला वाटतें, एशियाच्या राज्यकारभारांत न्यायप्रकरणासारखें दुसरें बहुविध काम नाही. ह्मणून त्यांत स्थैर्य व गांभीर्य हीं अवश्य असलीं पाहिजेत; व तीं पक्षपातापासून दूर असलीं पाहिजेत. इतकेंच नाही, तर पक्षपाताच्या संशयाच्याही पलीकडे असलीं पाहिजेत. तसेंच सुनावणीच्या वेळीं सौजन्य, चौकशीच्या वेळीं शांतता आणि विचार, व न्याय करतांना समदृष्टि हींही असलीं पाहिजेत.

“ याच सद्गुणांनीं आक्टेव्हियस नुक्ताच लोकप्रिय झाला. पहिल्यानें त्याच्या कारकीर्दींत न्यायसभेत असणाऱ्या शिपायांस काम नाहीसे झालें. कारण, प्रत्येक फिर्यादीला किंवा प्रतिवादीला पाहिजे तें व पाहिजे तितकें बोलण्याची मोकळीक मिळाली. हा विनयीपणा कदाचित् अतिशय झाला; परंतु आक्टेव्हियसाची बुद्धि स्थिर असल्यामुळे, त्याची एकदां खात्री झाली. ह्मणजे कोणाच्यानेंही ती ढळवत नसे, ह्मणून फारशी भीति नव्हती. ज्या लोकांनीं दुसऱ्यांची मालमत्ता जुलमानें बळकाविली होती, त्यांना ती मालकांस परत द्यावी लागली; व ज्या अमलदारांनीं अन्यायाचे निवाडे दिले होते, त्यांना जशास तसें मिळालें.

“ जेथें इतका उन्माद, इतकें अमर्याद स्वातंत्र्य, आणि इतका

अनावर स्वेच्छाचार ही वास करतात, जेथे असंख्यात अमलदार आहेत, जेथे एवढे मोठे सैन्य आहे, इतकी मोठी कुमक आहे, सेनेत सभेचा अधिकार इतका मोठा आहे, अशा रोम सारख्या राजधानीत जर अशा प्रकारची सौम्यवृत्ति लोकमान्य झाली, तर एशियांत, जेथे आमचे इतके लोक, इतकीं शहरे व इतकीं संस्थाने एका मनुष्याच्या कक्षांत असतात, जेथे न्यायसभा नाही, सेनेत सभा नाही, जनसभा नाही, व दुसरा इलाज नाही, तेथे मुख्य अमलदाराची सुनजता किती गोड वाटेल? यासाठी जो खरा घोर आहे, जो अंगस्वभावाने दयाशील आहे, ज्याचा दयाशीलपणा विद्येने व अत्युत्तम कलांच्या अभ्यासाने वृद्धिगत झाला आहे, त्याने आपला अधिकार अशा रीतीने चालवावा की, त्याच्या शिवाय दुसऱ्याचा अमल आपल्यावर नसावा असे त्याच्या हाताखालच्या लोकांना वाटावे.

“दुसऱ्यांवर जे अमल करितात त्यांचे सर्व लक्ष एका गोष्टीकडे असले पाहिजे; ह्मणजे आपल्या प्रजेला होईल तितके सुखी राखण्याकडे त्यांचे सर्व प्रयत्न असोवे. हा नियम राजकर्त्यानाच लागू आहे असे नाही. आपल्या स्वाधीन असलेल्या प्राण्यांचे हित करून त्यांना होईल तेवढे सुख द्यावे हे प्रत्येक मनुष्याचे कर्तव्यकर्म आहे; मग ते प्राणी स्वतंत्र जन असोत, गुलाम असोत, किंवा मुकी जनावरे असोत. या संबंधाने तूं फार हुशारी ठेविली आहेस असे सर्वमान्य आहे, याचा मला मोठा आनंद आहे. तुझ्या अमलांतील संस्थानांनी नवे कर्ज केलेले नाही; कित्येक शहरे कर्जाखाली चुरडून गेली होती, त्यांचे कर्ज तूं वारलेस; मोडकळीस आलेल्या व उध्वस्त झालेल्या अनेक शहरांचा तूं जीर्णोद्धार केलास; तुझ्या प्रांतांत कोठे बंडवखेडा नाही;

राज्यकारभारांत सुज्ञ लोकांचा सल्ला घेवोची तूं तजवीज ठेविली आहेस; तुझ्या प्रांतांतली कित्येक भागांत रक्तपात व लुटालूट चालत होती, ती तूं बंद केलीस; संपूर्ण प्रदेशांत स्वस्थता केलीस; चोर व दरवडेखोर यांना पिटाळून लावलेस; श्रीमंत लोकांची विनाकारण नालस्ती कुचाळी करणारांचीं तोंडे बंद केलींस; करांचें ओझें सर्व लोकांवर सारखें पडावें असें केलेंस; लहानथोरांस तुझी भेट सहज होते; सर्वांच्या फिर्यादी ऐकण्याला तूं तयार असतोस; गरीब व निराश्रित लोकांना तुझ्या दरबारांतच नव्हे, तर, तुझ्या घरांत व निजण्याच्या खोलींत देखील मुक्तद्वार असतें; सारांश, तुझ्या राज्यांत दंड व दयाहीनता हीं मूळांच नाहींत; पहावें तिकडे सदयता, कोमलता व भूतदया ह्या भरलेल्या आहेत.

“ आमच्या माजी अमलदारांनीं वसविलेल्या अन्याय्य, दुः-सह व अह्मांला लांच्छन आणणाऱ्या करांपासून तूं एशियाला मुक्त केलेंस, त्यावेळीं किती मोठें काम केलेंस ! एक बडा गृहस्थ उघडपणें कुरकुर करितो कीं, सार्वजनिक प्रदर्शनासाठीं पैसा जमा करूं नये असा तूं हुकूम फर्माविलास, तेणेंकरून आपलें दहा लक्ष रुपयांचें नुकसान झालें. तूं कांहीं गैर केलें नाहींस. कारण रोममध्ये प्रदर्शन करण्याकरितां वर्गीणी जमविण्याची चाल जर तशीच राहिली असती, तर किती अमर्याद रकमा उभ्या झाल्या असत्या ! * याबद्दल आमच्या

* रोमन अमलदारांमध्ये अशी चाल पडून गेली होती कीं, त्यांनीं जेथें कारभार करण्याकरितां जावें, तेथल्या अपूर्व चिजा, सोन्यारुप्याचे संच, पुतळे, तऱ्हेतऱ्हेचीं भांडीं वगैरे मिळेल तें बुचाडून आपल्या बरोबर रोम येथें घेऊन जावें. व तेथें त्यांचें

लोकांची कुरकुर मीं जेथल्या तेथेंच खुंटून टाकिली. मीं काय केलें, कीं ज्यावेळीं माझ्या प्रांतांतील संस्थानांनीं माझ्या स्मरणार्थ एक देवालय व पुतळा उभारण्यासाठीं पैसा खर्च करण्याचा ठराव केला, त्या वेळीं—जरी माझ्या गुणांमुळे त्यांनीं आपण होऊन स्वसंतोषानें तसें केलें होतें, जरी “देवालय किंवा पुतळा उभारण्याकरितां अमलदारांना पैसा घेतां येतो ” असा स्पष्ट कायदा होता, जरी त्या स्मारककृत्यापासून माझा स्वतांचा कांहीं नफा नसतां उलटी रोम शहराला शोभा यावयाजोगी होती, जरी त्या देणगीचा स्वीकार केल्यानें मोठेपणाला वट्टा येत नव्हता, किंवा कायद्याची हरकत नव्हती, तरी मी तिचा स्वीकार केला नाहीं. कां तर, जे अमलदार असल्या देणग्यांस लायक नाहींत, किंवा ज्यांना त्या घेण्याला कायद्याचा प्रतिबंध आहे, त्यांना त्या न मिळाल्यास वाईट वाटूं नये.

“याकरितां तूं वागतो आहेस त्याप्रमाणेंच वाग; आणि तन मन एक करून आपल्या अमलांतील लोकांवर प्रीति करीत जा; हरएक प्रकारानें त्यांचें संरक्षण कर; व त्यांना देववेल तितकें सुख देण्याची इच्छा धर.

“देवगत्या तुझी नेमणूक आफ्रिकन, स्प्यानियर्ड, किंवा गॉल सारख्या रानटी व क्रूर लोकांवर जरी झाली असती, तरी त्यांच्या हितासाठीं झटून त्यांचें कल्याण तुला वृद्धिंगत प्रदर्शन करावें; आणि अशा रीतीनें लोकांची मर्जी संपादन करावी. जेव्हां सिसरोच्या भावानें असा हुकूम केला कीं, आपल्या प्रदर्शनासाठीं कोणीं कांहीं वेऊं नये, तेव्हा सहजच अमलदार आखूष झाले, व रोमच्या लोकांना मौज पहाण्याचें बंद झाल्यामुळे तेही कुरकुर करूं लागले.—थाला सिसरोनें काय उपाय केला, हें त्यानें आपल्या पत्रांत पुढें सांगितलें आहे.

करावें लागलें असतें. परंतु ज्यांच्यामध्ये सुधारणा आहे, इतकेंच नाही, तर ज्यांच्यापासून दुसऱ्या लोकांना सुधारणा प्राप्त झाली असें ह्मणण्यास हरकत नाही, अशा लोकांवर जेव्हां आपण राज्य करितों, तेव्हां त्यांचें उसनें अंगत्य फेडावें, हें आपलें कर्तव्यकर्म आहे. जरी मी इतकीं कामें केलीं आहेत, कीं आळस व उतावीळपणा हे माझ्या अंगीं कोणीं लावूं शकणार नाही, तरी तीं सर्व कामें मीं, ग्रीक लोकांच्या ज्या कांहीं विद्या शिल्लक राहून परंपरेनें चालत आल्या आहेत, त्यांचा अभ्यास करूनच केलीं आहेत, असें कबूल करावा लागेल. मला ह्यातारपणीं कांहीं लाज वाटत नाही. मनुष्यमात्राबरोबर न्यायानें वागलें पाहिजे हें तर असूं द्या, पण या लोकांचे उपकार आमच्यावर झाले आहेत; यासाठीं ज्यांनीं आह्मांला ज्ञान दिलें त्यांच्याच कल्याणाकडे त्या ज्ञानाची योजना करण्याची उत्सुकता धरून आपण त्यांचे उतराई व्हावें, हें आपलें कर्तव्यकर्म आहे. महाविख्यात ज्ञाता प्लेटो असें ह्मणत असे कीं, जेव्हां विद्वान् व ज्ञाते पुरुष राज्य करूं लागतील, किंवा जेव्हां राज्य करणारे विद्या व ज्ञान यांच्या अभ्यासाकडे आपलें लक्ष लावतील, तेव्हांच प्रजेला सुख होईल. याचा अर्थ इतकाच कीं, राज्य सुरक्षित राहण्याला राज्य करणाऱ्या पुरुषाच्या अंगीं विद्या व ज्ञान यांचें संमेलन झालें पाहिजे. पुढें कदाचित् आमच्या अखंड राज्यामध्ये असें सर्वत्र होईल; पण हल्लीं निदान एका प्रांतांत तरी तसें आहे. ह्मणजे ज्यानें बालपणापासून आपला बहुतेक काळ विद्या व ज्ञान संपादन करण्याकडे खर्च केला आहे, अशा पुरुषाच्या हातीं त्या प्रांतांतील मुख्य अधिकार आहे. *

* सिसरोनें आपल्या भाषाची ही स्तुति केली आहे हें वाचकांच्या लक्षांत आलेंच असेल.

“ एका गोष्टीविषयीं तुला दोन शब्द सांगितले पाहिजेत. त्या प्रांतांतून येणारे सर्व लोक तुझ्या सद्गुणांची, तुझ्या प्राणिकपणाची, व तुझ्या सदयतेची वाखाणणी करितात; परंतु तुझ्या अंगीं एक वाईट गुण आहे असें ते सांगतात; तो रागीटपणा होय. क्रोध येणें हें साधारण संसारामध्येही क्षणिक-बुद्धीच्या व हलक्या मनाच्या पुरुषाचें लक्षण आहे. परंतु राज्यकारभार चालविणाऱ्या पुरुषाची प्रकृति तापट असली ह्मणजे त्यासारखें दुसरें कांहीं अनिष्ट नाहीं. आतां, क्रोधाचें स्वरूप कसें आहे, व त्याजविषयीं विद्वानांचीं मतें काय आहेत, हें सांगण्याच्या भरीला मी पडत नाहीं. कारण, पत्रविस्तार होईल हें एक; आणि दुसरें, ग्रंथ वाचून तुला तें ज्ञान होण्यासारखें आहे. तथापि आपण ज्याला पत्र लिहितों त्याला ज्या गोष्टीची माहिती नाहीं, त्या गोष्टीची माहिती करून द्यावी, हें आपलें कर्तव्यकर्म आहे. मी असें ऐकिलें आहे कीं, तुला राग आलेला नसतो तेव्हां तुझ्यासारखा मनमिळाऊ कोणी नाहीं; परंतु जेव्हां दुसऱ्याच्या औद्धत्यामुळे किंवा हें-कटपणामुळे तुझे मस्तक तापतें तेव्हां तूं इतका अनर्थ करतोस कीं, तुझी सुशीलता अगदीं नष्ट होते.

“ आतां ज्या अर्थीं तूं आणि मी स्वपराक्रमानें व नशीवाच्या साहाय्यानें अशा दर्जाला येऊन पोहोंचलों आहों कीं, सर्व जग आपल्याविषयीं बोलणार आहे, त्या अर्थीं आमच्यामध्ये ढळढळीत दुर्गुण न राहूं देण्याविषयीं आह्मीं झटलें पाहिजे. हें स्वें कीं, मनुष्यजातीला आणि विशेषेंकरून आमच्या वयाच्या मनुष्यांना अंगस्वभाव बदलणें किंवा एखादी जडलेली खोड एकदम काढून टाकणें फार मुष्कील आहे. परंतु तुला माझे सांगणें मिळून इतकेंच कीं, विवेक जागृत होण्यापूर्वींच जर क्रोध तुला

अनावर होऊन तुझ्या मनाला ग्रासू लागला, तर त्याला प्रतिबंध करण्याची तयारी करण्याचा दररोज परिपाठ ठेवीत जा; आणि जितका जितका तो तुझ्या मनाला ग्रस्त करू पाहिल, तितका तितका तू आपल्या जिभेवर दाब ठेवण्यास सावध रहात जा. मला वाटते, राग आला असतां तोंड बंद करणे हा कधी कधी राग न येऊ देण्यापेक्षा मोठा सद्गुण आहे. कारण, राग मुळींच न येणे हे आत्मज्ञानाचे लक्षण आहे खरे; तथापि कधी कधी ते स्थूल प्रकृतीचेही सूचक होते. परंतु राग आला असतां आपले मन व आपले भाषण हीं आपले लगामी ठेविणे, अथवा मुळींच न बोलणे, आणि मनाचा आवेश व संताप ह्यांना आपल्या हुकमांत ठेवणे, ह्या गुणांवरून अव्यंग शहाणपण जरी दिसले नाही, तरी विलक्षण बुद्धि दिसून येते.

“या संबंधाने, तुझ्या स्वभावांत मार्दव व सौम्यता हीं हळू हळू येत आहेत असें मी ऐकितों. तुला क्षोभ कसा होतो, तू कसल्या अपशब्दांची योजना करतोस, किंवा तू कोणती निन्द्य वर्तणूक करतोस, हे कांहीं मला समजले नाही. पण असला स्वभाव जितका विद्येला व सुशिक्षितपणाला कलंक लावणारा आहे, तितकाच अधिकाराला व मोठेपणाला लाजिरवाणा आहे, हे सांगितल्यावांचून माझ्याने राहवत नाही. कारण, एकाद्याचा क्रोध जर अशाम्यच असला, तर तो क्रूर असला पाहिजे, व शाम्य असून त्याला तो दावांत ठेवितां येत नाही तर तो बुद्धिबलशून्य असला पाहिजे.

“सर्वांकडून चांगले ह्मणून घेण्याकडे तुझ्या बुद्धीचा व्यय होऊ दे. आत्मी साधारण प्रतीचे लोक असतां, तर सर्वांचे डोळे आमच्याकडे लागले नसते, व साधारण लोकांच्या आचरणाहून श्रेष्ठप्रतीचे आचरण ठेवण्याची तुला गरज पडली न-

सती. परंतु ज्या कामांत आह्मी पडलों अहों, त्याच्या महत्त्वाकडे व प्रभावाकडे पाहिलें ह्मणजे, त्यांत जर आह्मी कीर्ति संपादन केली नाहीं, तर लोक आह्मांला नांवें ठेवायाला चुकणार नाहींत.

“ हल्लीं हयात असलेल्या लोकांकडूनच बरे ह्मणून घेण्याकडे तुझी दृष्टि नसावी; तर, पुढें होणारे लोकही आपल्याविषयीं काय ह्मणतील, इकडे तुझे लक्ष असूं दे. या लोकांचें तुझ्याबद्दलचें मत यथान्याय होईल; कारण तें असूया व द्वेषभाव यांविरहित असेल. दुसरें हें लक्षांत ठेव कीं, तूं नांवलौकिक मिळवीत आहेस हा फक्त तुझ्यासाठींच नव्हे; तर आमच्या कुटुंबासाठीं व आमच्या मुलांवाळांसाठीं आहे. याकरितां, वंशजांच्या हिताकडे दुर्लक्ष केल्याचा बोल तुला न लागावा, ह्मणून खबरदारी ठेव.

“ शेवटीं तुला इतकेंच सांगणें आहे कीं, आपल्या प्रकृतीला फार जपत जा, आणि मला व तुझ्या सर्व मित्रांना तुजविषयीं काळजी न लागे कसें कर. ”

पुत्रास उपदेश.

[लॉर्ड बलें ह्या नांवाचा एक मोठा नामांकित मुत्सद्दी इंग्लंडांत एलिझाबेथ राणीच्या कारकीर्दीत होऊन गेला. तो शहाणा, स्वभावानें शांत, आणि जगांतल्या व्यवहारांत अत्यंत कुशल असा होता. त्यानें आपल्या पुत्रास जें एक बोधपर पत्र लिहिलें आहे तें उत्तम सूचनांनीं भरलें आहे; किंबहुना, व्यवहारबोधरत्नांचें तें सर्वोत्कृष्ट कंठभू-

षण आहे असें क्षणावें लागतें. त्याचें प्रतिबिंब आत्मी येथें आपल्या प्रिय वाचणाऱ्यांस सादर करितों.]

जिनें कोमल अंतःकरणानें व भक्तिभावानें बालपणांत तुझे संगोपन केलें, त्या तुझ्या अनुपम मातेच्या सद्गुणांवरून व तुझ्या विद्याभ्यासावरून माझी खोतेरी आहे कीं, ईश्वराचें खरें ज्ञान व खरी भक्ति यांविषयीं तूं अज्ञान नाहींस. कारण परब्रह्म काय तें हेंच. आयुष्यक्रमणामध्यें आणि मरणानंतर सुख देण्यास समर्थ असें हें एकच साधन आहे. याशिवाय अन्य गोष्टी मिथ्या आहेत. त्यांपासून सुख कधीं प्राप्त व्हावयाचें नाहीं.

सदाचार आणि सद्भक्ति यांविषयीं तुझे गुरुजी तुला उपदेश करतीलच. तथापि पितापुत्राच्या नात्याकडे मी दुर्लक्ष केलें असें होऊं नये, व तुझा जनक असतांना सुखाचे मार्ग समजून घेण्याला तुला दुसऱ्याकडे पाहावें लागूं नये, ह्मणून आयुष्यामध्ये कसें वागावें याविषयीं तुला दोन शब्द सांगवि हें मला योग्य वाटतें. मी जें तुला सांगणार, तें तूं कितीही पुस्तकें वाचलीं तरी पूर्णपणें समजणार नाहीं. त्याला अनुभवच पाहिजे. याकरितां, ह्या अफाट संसारामध्यें प्रवेश केल्यावर, अनुभव नसल्यामुळे जगाला मोहित होऊन तूं नियम मार्गांत पडूं नयेस, ह्मणून तुला कांहीं नियम सांगून ठेवितों. तुझ्या स्मरणशक्तीला भार होऊं नये ह्मणून मी तुला दहाच नियम सांगतो; ते तूं मनामध्ये उत्तम रीतीनें ठेविलेस, तर त्यांपासून तुझे हित होईल व मला आनंद होईल. ते नियम येणेंप्रमाणें:-

१. ईश्वराच्या कृपेनें जेव्हां तूं वयांत येशील, तेव्हां लग्न करशील तें नीट विचार करून दूरवर दृष्टि देऊन कर. कारण, पुढें जें काय सुख दुःख होणार तें त्यापासून. लक्षाचा प्रसंग य-

द्वाच्या प्रसंगासारखा आहे. ह्मणजे दोहोंमध्येही चुकी झाली तर ती होते एकदांच, पण तिचे परिणाम यावज्जन्म भोगावे लागतात. तुझी संपत्ति बरी असली तर गांवांतलीच मुलगी कर, व फुरसतीने लग्न कर; संपत्ति बरी नसली, तर दूरची बायको कर, व लौकर लग्न कर. तिचा स्वभाव कसा आहे व तिचीं आईबापें लहानपणीं कोणत्या चालीचीं होतीं, याचा बारीक शोध कर. तीं कितीही सुशिक्षित असलीं, तरी निर्धन नसावीं. कारण नुसत्या सुशिक्षितपणाला कोणी किंमत देणार नाही. तथापि द्रव्यासाठीं नीच व कुरूप स्त्री करूं नको; केलीस तर लोक तुझी छीथू करतील, व तुलाही चिळस येईल. तसेंच एकादी खुरटी किंवा वेडगळ बायको करूं नको; कारण खुरट्या बायकोपासून तुला संतती बुटकणी होईल, व वेडगळ बायको तुला पदोपदीं खालीं पहावयाला लावील.

आतां प्रपंचनियमांविषयीं ह्मणशील तर-तूं लोकांचा पाहुणचार वेतावाताचा कर. आपल्या ऐपतीप्रमाणें खर्च कर, त्यांत चेंगटपणा करूं नको; पण उगीच मौल्यवान जिन्नस घेऊं नको. खाण्यापिण्यांत व्यवस्थितपणानें खर्च करून कोणी भिकारी झाला असें मी आजपर्यंत ऐकिलें नाहीं. परंतु कित्येक लोक गुप्त दुर्गुणांत पैसा उधळतात, व मग आपल्या पाहुणचाराला बोल लावितात;—ह्मणजे कोणाला वाटावें यांची सर्व दौलत दुसऱ्याचें आगतस्वागत करण्यांतच गेली. तुझ्या पंक्तीस वसणारांमध्ये जर कोणी मद्यप्राशन करणारा असला, तर त्याला घराबाहेर घालवून दे. मद्यप्राशनाच्या व्यसनानें शरीराची खराबी होते, पैसा फुकट जातो, व अब्रूचें मातेरें होतें. आपल्या उत्पन्नाच्या तीन हिशांपेक्षां जास्ती खर्च कधींही करूं नको; व घरांत असेल त्याच्या तिसऱ्या हिशाहून

अधिक खर्चू नको; नाही तर तुला सधन भिकाऱ्याप्रमाणे राहावे लागेल. ह्मणजे तू दिसण्यांत श्रीमंत असलास, तरी पैशासाठी तुला दुसऱ्याकडे तोंड पसरावे लागेल. आणि जो सदां गरजू असतो, त्याच्या जिवाला सुख किंवा समाधान कधीच नसतें. कारण कांहीं गरज पडली, कीं त्याला कांहीं तरी गहाण ठेवावे लागतें किंवा विकाने लागतें. आणि जो मनुष्य आपली एक एकर जमीन विकतो, त्याची एक शेर पत कमी झाली असें समजावे.

२. मुलांकडून विद्याभ्यास करीव, व तीं तुझ्या आज्ञेत राहतील असें कर. परंतु त्यांना कडक रीतीने वागवूं नको. त्यांची वाहवा करायाची ती चारचौघांत कर, पण त्यांना बोलायाचें तें एकांती बोल. शक्त्यनुसार त्यांना लागेल तें खाणेंपिणें व वस्त्रप्रावरण देत जा. नाही तर तूं जीवत आहेस तोंपर्यंत त्यांना वाटेल कीं, आपण बंदीत आहों; आणि मरणानंतर जे कांहीं तूं त्यांना ठेवशील त्याबद्दल ते मृत्यूचे आभारी होतील; तुझे होणार नाहीत. मला वाटतें, कित्येक आईबाप अविचारानें आपल्या मुलांचे फार लाड करितात, व कित्येक त्यांना तरवारीच्या धारेवर धरितात; ह्मणून तीं मुले वाईट मार्गास लागतात. त्यांच्या मनाचा कल जरी वाईटाकडे असला, तरी तीं इतकीं दुर्व्यसनी होणार नाहीत. मुली लग्नाच्या झाल्या ह्मणजे त्यांचीं लग्नें करून दे; नाही तर त्या आपणच नवरे पाहूं लागतील. मुलांना लढाईचा धंदा शिकवूं नको; कारण जो त्या धंद्यावरच आपली उपजीविका करितो, तो प्रामाणिक किंवा धर्मभक्त राहिल असें वाटत नाही, शिवाय त्या विद्येची हल्लीं गरजही नाही.

३. खेड्यापाड्यांनीं राहायाचें असलें तर धान्याची सामुग्री किंवा दुभत्याची सोई केल्यावांचून राहूं नको. कारण गृहकृत्याला लागणाऱ्या हरएक खर्चासाठीं पेठीची किल्ली काढणें ह्मणजे चाळणींत पाणी भरून ठेवण्यासारखें आहे. तुला जो पुरवठा लागेल, तो सोईवार मिळेल त्या वेळीं घेऊन ठेव; कारण हंगामाच्या वेळीं व बाजारभाव चांगला असला ह्मणजे ज्या जिनसाला तुला एक पैसा पडणार, त्याच जिनसाला पुढें गरजेच्या वेळीं तुला चार पैसे द्यावे लागतील. नातलग, मित्र, किंवा आग्रहानें ठेवून घेतले असतील ते, यांच्याकडून सेवा घेऊं नको; कारण त्यांची करणी थोडी पण हांव मोठी असते. जे मोहासक्त झालेले असतील, त्यांना चाकरीस ठेवूं नको; कारण त्यांचें मन त्यांच्या स्वाधीन नसतें. चाकर एक-दुसरा कमी ठेव, पण अधिक ठेवूं नको; त्यांना पोटाला यथेच्छ घाल, व पगारही चांगला दे; आणि मग त्यांकडून ठोकून काम घेतलेस तरी चालेल.

४. तुझ्या नात्यागोत्याचीं माणसें तुझ्या घरीं आलीं तर त्यांची खबर घे. त्यांना उत्तेजन दे व भलाइकीच्या सर्व कामांत त्यांना मदत कर. असें केल्यानें नात्याचा बंध दृढ होईल व तुझ्या पाठीमागे ते तुझा कैवार घेतील. पण हांजीहांजी करणाऱ्या व पुढेंपुढें नाचणाऱ्या लोकांना जोडघाजवळ देखील उभें करूं नको. कारण तुझा चालता काळ असेल तोंपर्यंत ते तुझ्या भोंवती घिरट्या घालतील व तुझे हातपाय दावतील; परंतु तुझा काळ फिरला, ह्मणजे तुला ते ओळख देखील देणार नाहींत.

५. तुझ्या कितीही जिवाचा मित्र झाला, तरी त्याच्यासाठीं जामीन राहूं नको. जो दुसऱ्याचें कर्ज वारतो तो आपल्या नाशाला बोलावणें करितो. कांहीं दुसरा उपायच नसला तर, मर्जी असल्यास, कर्ज काढून झालें तरी त्याला रुपये उसनवार

दे व त्याचें लिहून घे. येणेंकरून तुझ्या पैशाला भीति नाही-
शी होईल, व तुझ्या मित्राचेंही काम होईल. कर्ज काढायाचें
असलें तर शेजाऱ्याकडून किंवा स्नेह्याकडून काढूं नको,
परक्याकडून काढ; ह्मणजे कर्ज वारलें कीं निकाल झाला; पुढें
त्या गोष्टीचें नांव नाही. नाही तर शेजाऱ्याचें किंवा स्नेह्याचें
कर्ज काढिलेंस, तर परक्याला द्यायाचें तितकेंच त्यांना द्यावें
लागून आणखी जन्मभर त्यांच्या उपकारांत राहणें भाग पडतें,
व स्वातंत्र्याला मुकावें लागतें. पण कर्ज घेतलेंस तर, तें वेळेवर
परत दे; कारण पैसा परत देण्याच्या कामीं जो मनुष्य वायदा
पाळितो, त्याला कोणी कितीही रक्कम देईल.

६. तुझे फारच नुकसान केल्यावांचून गरीब मनुष्यावर तूं
फिर्याद करूं नको. कारण, एक तर, त्याजवर फिर्याद के-
ल्यानें तूं त्याच्याशीं आपली बरोबरी करून घेशील.
आणि दुसरें, ज्याच्यांत दम नाही त्याजवर जय मिळवून
मोठेंसें भूषणही वाटणार नाही. तसेंच आपला पक्ष न्यायाचा
आहे अशी खात्री करून घेतल्यावांचून कोणाहीबरोबर वाद
करूं नको. परंतु एकदा कंवर बांधलीस, ह्मणजे पैशाकडे
व श्रमाकडे पाहूं नको; कारण याप्रकारें एक दोन फिर्यादी
करून जिंकल्यास, ह्मणजे जन्मभर तुला फिर्यादीस जाण्याची
गरज पडणार नाही.


७. कोणी तरी मोठ्या मनुष्याचा स्नेह ठेव, पण क्षुल्लक
गोष्टींसाठीं त्याला तसदी देऊं नको. लहान लहान व
अल्प मोलाचे नजराणे वारंवार देऊन त्याला खुष ठेव; आणि
त्याला मोठीच नजर द्यावयाची असली, तर ती अशा तऱ्हेची
असावी कीं, दररोज तिजवर त्याची दृष्टि पडेल. नाही तर

त्याला त्या देणगीचा विसर पडून तुझाही विसर पडेल, आणि तुझे वरोवरचे लोक तुझी बचेरी मात्र करतील.

८. वरिष्ठांशीं नम्रतेनें पण आपला मान राखून वागावें; सरोवरीच्यांशीं सलगीनें पण मुरवतीनें रहावें; आणि कनिष्ठांशीं फार सभ्यतेनें वागावें आणि कांहींशीं सलगी दाखवावी;—झणजे लवून प्रणाम करणें, हात पुढें करणें, टोपी काढणें वगैरे लोकरिवाजाप्रमाणें करावें. पहिल्याप्रकारच्या वागणुकीनें तुझ्या बढतीस मार्ग होईल; दुसऱ्या प्रकारच्या वागणुकीनें, हा फार शिष्ट मनुष्य आहे अशी तुझी ख्याति होईल; आणि तिसऱ्या प्रकारच्या वागणुकीनें तुझें नांव होईल. (एकदा नांव झालें झणजे तें कायम राहण्यास मुष्किल पडत नाहीं.) कारण साधारण लोक सभ्यतेला त्वरित भुलतात. तुसडेपणानें कांहीं दिल्यानें ते जितके वश होतील त्यापेक्षां त्यांच्याशीं फुकाची शिष्ट वर्तणूक ठेविली तर ते अधिक वश होतात. तथापि मी तुला सांगतों कीं, लोकप्रीतीच्या पाठीस तूं फारसालागूं नको; तरी तिच्याकडे दुर्लक्षही करूं नको.

९. जीव, अब्रू, व वतन हीं दुसऱ्याच्या हातीं देऊं नको. कारण तो तुझा शत्रु नाहीं होणार झणून कशावरून ?

१०. कोणाची निंदा करूं नको, व थट्टेनें मर्मशब्द बोलूं नकोस. कारण, निंदेनें तुला मंडळींत थारा मिळणार नाहीं, व मर्मभेदक भाषणानें तुझे परमभिन्नही तुझे शत्रु होतील; कां कीं, आपण विनोदानें जरी कांहीं बोललों, तरी तें (खरें दिसण्यासारखें असलें तर) ज्याच्या मनाला लागतें, तो तें कधीं विसरत नाहीं.



[सिसरोने निरनिराळ्या विषयांवर जे लहान लहान लेख लिहिले आहेत, त्यांमध्ये ह्यातारपणावर एक निबंध आहे. मूळमंथांत हा निबंध संभाषणरूपाने लिहिलेला आहे. परंतु त्याचे मराठीत रूपान्तर करतांना बाकीच्या दोन पात्रांचे बोलणे गाळून, फक्त मुख्य पात्राचे ह्मणजे केटोचें मात्र भाषण घेतलें आहे.

हे किंवा या प्रकारचे दुसरे भाषण केटोने कधीं खरोखर केले, असें समजूं नये. यांत सिसरोने आपलीं मते दर्शविली आहेत. परंतु त्या मतांना भारवस्तुपणा देण्याकरितां केटोसारख्या वृद्ध, विद्वान्, व अत्यंत स्ववेशाभिमानी गृहस्थाच्या मुखांतून तीं वदविली आहेत, इतकेंच.]

कित्येक लोक आश्चर्यानें मला वारंवार विचारतात—“ कायहो केटो, तुझी इतके वृद्ध झालां आहां, तरी वृद्धपणाला तुझी कंटाळलां नाहीं, व वृद्धपणाचे ओझे तुझाला विलकुल वाटत नाहीं, हे कसें ? ” या प्रश्नाचे उत्तर आज मी तुझांस देतो, ते ऐका. मित्रहो, ज्या गोष्टीचे तुझाला एवढे आश्चर्य वाटते, तीत आश्चर्य करण्यासारखें कांहीं नाहीं. कारण, सुखानें व सन्मार्गानें राहाण्याचीं साधनें ज्या पुरुषांच्या ठायीं नाहींत, त्यांना कोणताही काळ कंटाळवाणा व असह्य वाटतो; परंतु जे लोक आपल्या आयुष्याचा सद्व्यय करण्यास शकतात त्यांना ह्यातारपणासारख्या अनिवार स्थितीपासून तिळमात्रही दुःख होत नाहीं. आश्चर्य पहा कीं, आपण ह्यातारे होईपर्यंत

वांचावें अशी सर्वांची इच्छा असते, पण ह्यातारपण प्राप्त झाल्याबरोबर ते ह्यातारपणाला त्रासतात ! हा केवढा असंबद्धपणा ? केवढा मूर्खपणा ? ते असें ह्मणतात कीं, “ ह्यातारपण केव्हां आलें तें समजलें देखील नाहीं ! तें इतकें लवकर येईल असें आह्मांला वाटलें नव्हतें. ” या लोकांना मी असें विचारितों, बाबांनो, वृद्धापकाळाच्या गतीविषयीं तुह्मांला भलतीच कल्पना करायाला कोणी सांगितलें होतें ? बरें तें असो. ह्यातारपण केव्हां आलें तें समजलें देखील नाहीं, असें तुह्मीं ह्मणतां, याचा अर्थ काय ? बालपण जाऊन तुह्मांस तरुणपण केव्हां प्राप्त झालें, तें तुह्मांला समजलें काय ? मग ह्यातारपणालाच तुह्मीं कां दोष द्यावा ? मित्रहो, जी वस्तु उत्पन्न झाली तिचा शेवट होणारच. झाडावर फळ येतें तें पक्क झालें ह्मणजे पडणारच. हा सृष्टिनियम आहे, व हाच नियम मनुष्यालाही लागू आहे. नियमित काळानंतर मनुष्यालाही अंतिम दशा प्राप्त होते व जसें झाडाचें पिकलेलें पान गळून पडतें, तसें त्याच्याही देहाचें विसर्जन होतें. हा नियम आह्मांस निमूटपणें पाळला पाहिजे. कारण, सृष्टिनियमांत फेरफार व्हावा अशी इच्छा करणें हें आकाशास गवसणी घालण्याचा प्रयत्न करण्यासारखें आहे.

“ समानशीले व्यसनेषु सख्यं ” या ह्मणीप्रमाणें, जेव्हां आह्मी ह्यातारे ह्यातारे एकत्र जमतों, तेव्हां ज्या गोष्टी ऐकू येतात, त्या फार चमत्कारिक असतात. त्यांपासून तरुण लोकांना बोध होण्यासारखा आहे. याकरतां त्यांतील दोनच तुह्मांस सांगतों. कित्येक वृद्ध गृहस्थ असें ह्मणतात कीं, “ ज्याअर्थीं आह्मांला ऐहिक विषयसुखें भोगतां येत नाहींत, त्याअर्थीं आह्मीं जगून तरी काय उपयोग ? ” दुसरे कित्येक

असें रडगाणें गातात कीं, “ आह्मांला आतां कोण विचारतो ? आह्मी ज्वानींत होतों त्यावेळीं आमच्या मागून गुणगायकांची गर्दी असे. परंतु आमचे हातपाय राहिल्याबरोबर आमची आठवण देखील कोणाला पडेनाशी झाली ! ” आणखीही अशाच प्रकारच्या कागाळ्या दुसऱ्या कित्येकांकडून ऐकू येतात. त्या सर्व लोकांना माझे असें उत्तर आहे कीं, ह्या तुमच्या कागाळ्या जर खऱ्या असत्या, व तुम्ही ह्मणतां ते अनिष्ट परिणाम ह्यातारपणामुळेच झाले असते, तर माझी व माझ्यासारखे जे दुसरे वयातीत गृहस्थ आहेत त्यांचीही अवस्था तशीच झाली असती. परंतु वास्तविक प्रकार निराळाच आहे. आह्मी कधीं ह्यातारपणाविषयीं कुरकुर करीत नाहीं, विषयवासनांच्या बंधांतून मुक्त झाल्याचें आह्मांला दुःख होत नाहीं, व मित्रांकडून आमचा कधीं अपमान होत नाहीं. नुकत्याच मी ज्या कागाळ्या सांगितल्या, त्यांचा दोष माझ्या मते कागाळ्या करणारांकडे आहे, त्यांच्या वयाकडे नाही. जे लोक मनाला आपल्या स्वाधीन ठेवितात, जे स्वभावानें तुसडे किंवा खिसखिसे नसतात, त्यांना ह्यातारपणापासून मोठेसें दुःख होत नाहीं. परंतु जे असंतोषी व दुःशील असतात, त्यांचें वय कितीही असलें, तरी त्यांना कंटाळा आल्यावांचून राहणार नाहीं.

कोणी असें ह्मणतील कीं—“ तुम्हांपाशीं द्रव्यादि साधनें विपुल आहेत, व जाल तेथें तुम्हांला मान मिळतो, ह्मणून ह्यातारपण तुम्हांला जड वाटत नाही. परंतु सर्वांच्याच नशिबी असें कोठें आहे ? ” होय. या ह्मणण्यांत कांहीं अर्थ आहे खरा. परंतु ते सर्वथैव खरे नाही. ह्यातारा मनुष्य कितीही सुज्ञ असो, पण जर त्याला विपत्तीनें ग्रासलें असलें, तर त्याच्या जीवाला

समाधान वाटत नाही, हें खरें. परंतु तो जर अशिक्षित व मूर्ख असला तर प्रत्यक्ष लक्ष्मी त्याच्या घरी पाणी वाहत असतां-ही त्याला ह्यातारपण असल्या वाटल्यावांचून राहत नाही, असें मला वाटतें. “कृतान्तकटकामलध्वजजरा” जी आहे, तिच्या संगें जर झगडा करायाचा आहे, तर सद्गुणशस्त्रांचीच योजना केली पाहिजे. या शस्त्रांचा अभ्यास लहानपणापासून करीत आलें पाहिजे. ह्मणजे वृद्धावस्थेत त्यांचा चमत्कार दृष्टीस पडतो. अत्यावस्थेमध्ये देखील सद्गुण आपला पराक्रम दाखविल्यावांचून राहत नाहीत, हें कांहीं थोडेंथोडकें नव्हे. सदाचरणाचा स्वीकार करण्यास एवढें कारण पुरे आहे. परंतु एवढ्यानेच झालें नाही; सदाचारानें व सन्मार्गानें आपण वागत आलों आहों अशी मनाची खातरी असली ह्मणजे जो परम आनंद होतो, त्याची प्राप्ति व्हावी ह्मणूनही सत्कर्म वय घालविलें पाहिजे.

ह्यातारपण लोकांना दुःखप्रद कां वाटतें, याचा विचार केल असतां, चार कारणें दिसून येतात : १, ह्यातारपणीं कामधंदा चालविण्याचें सामर्थ्य राहत नाही; २, शक्ति नाहीशी होते; ३, सुखोपभोग बंद होतो; आणि ४, मृत्यु समीप येतो. यांपैकीं दरएक कारणाचें महत्त्व किती आहे तें पाहूं.

१. ह्यातारणीं कामधंदा चालविण्याचें सामर्थ्य राहत नाही असें ह्मणतात. परंतु कसला कामधंदा ? ज्यांत अंगमेहनतीचें कारण पडतें तो. पण ज्यांत अंगमेहनतीची गरज नाही, व जी फक्त बुद्धीच्या जोरावर चालवितां येतात, अशीं कामे आहेत कीं नाहींत ? व तीं ह्यातारपणीं, अंगीं सामर्थ्य नसलें तरी, करतां येतील कीं नाहींत ? खचित येतील. मग कामकाज करण्याचें सामर्थ्य राहत नाही तें कसे ? वयातीत मनुष्य शारीरिक श्रम

करीत नाहीत, किंवा, शारीरिक श्रम करण्यास ते लायक नाहीत ह्मणून ते निरुद्योगी व निरूपयोगी आहेत असें जर ह्मटलें, तर जहाजावरचा सुकाण्याही निरुद्योगी व निरूपयोगी आहे असें ह्मटलें पाहिजे. कारण जहाज चालत असतां तो कांहीं मेहेनत करीत नाही. इतर खलाशांपैकी कोणी शिडावर चढतात, कोणी वलें ओढतात, कोण गमताड उपसतात; तो मात्र एक सुकाणू हातीं धरून स्वस्थ बसलेला असतो. खरोखर पाहिलें असतां, तरुण ज्वानाचें काम तो करीत नाही हें खरें. पण तो त्यांच्याहून मोठें व चांगलें काम करतो. सारांश, मोठमोठी कामे बाहुबलानें अथवा अंग-चापल्यानें होत नाहीत; त्यांना बुद्धि, गंभीरपणा, व विचार हेच गुण पाहिजेत, व हे गुण ह्यातारपणीं नष्ट होत नाहीत इतकेंच नव्हे, तर, ते विशेष तीव्र होतात.

पण स्मरणशक्ति कमी होते कीं नाही ? होय, तिचा उपयोगच जर केला नाही, किंवा ती जन्मापासूनच कीती असली, तर ती ह्यातारपणीं कमी होते, एरव्हीं होत नाही. ज्याला ज्या गोष्टीची काळजी आहे, तो ती कधीं विसरत नाही. मनुष्य कितीही वयोवृद्ध झाला, तरी आपण कोणत्या ठिकाणीं ठेव पुरून ठेविली आहे, किंवा आपलें देणें घेणें कोणाजवळ किती आहे, हें तो विसरला आहे असें मीं आजपर्यंत ऐकलें नाही. वकील, उपाध्ये, ज्योतिषी, तत्ववेत्ते यांची गोष्ट पहा. ते ह्यातारे झाले तरी त्यांना किती गोष्टींची आठवण असते ? सारांश, अभ्यास ठेविला ह्मणजे मानसिक शक्ति ह्यातारपणींही जशाच्या तशाच राहतात. याचीं उदाहरणें पुष्कळ सांपडतील. प्लेटो आपल्या ८१ व्या वर्षीं लिहितां लिहितां मेला. इसोक्राटीस यानें ९४ व्या व-

धीं एक ग्रंथ लिहिला; व त्यानंतर तो पांच वर्षांनीं मेल। त्याचा गुरु गार्गियास हा १०१ वर्षांचा झाला तरी काम केल्यावांचून कधी राहिला नाही. सोफोक्लिसानें अति वृद्धावस्थेंत देखील काव्यें लिहिण्याचा क्रम सोडला नाही. एका प्रसंगीं त्याच्या मुलांनीं न्यायाधीशांपाशीं अशी फिर्याद केली कीं “ आमचा बाप वेडगळ झाला आहे, त्याला जिनगीचें संरक्षण करण्याचें सामर्थ्य नाही. याकरतां जिनगीची वहिवाट आम्हांकडे द्यावी. ” न्यायाधीशांनीं सोफोक्लिसाला बोलावून आणून मुलांचें ह्मणणें काय होतें तें सांगितलें. तेव्हां सोफोक्लिसानें नुक्तेंच रचलेलें नाटक मोठ्यानें न्यायाधीशांना वाचून दाखविलें, व हें वेड्याचें काम आहे काय, असें त्यांना विचारलें. तें काव्य ऐकल्याबरोबर न्यायाधीशांनीं त्याला दोषमुक्त केलें.

सारांश, वृद्ध पुरुष निरुद्योगी असतात हें ह्मणणें खरें नाही. उलट ते उद्योगी असतात, हें वरील उदाहरणांवरून स्पष्ट दिसून येईल. कित्येक लोक मरण येईतोपर्यंत नवीन नवीन गोष्टी शिकत असतात. याला प्रत्यंतर सोलनचें ध्या. सोलननें एके ठिकाणीं स्वतःविषयीं असें लिहिलें आहे कीं, “ मी ह्यातारा झालों आहे, तथापि दररोज कांहींतरी नवीन गोष्टीचें ज्ञान करून घेत असतो. ”

२ वृद्धापकाळावर दुसरा दोष हा आहे कीं, त्या काळीं शक्ति क्षीण होते. या ह्मणण्यांत खरेपणा किती आहे तें पाहूं. उतार वयांत मनुष्याचें शरीर अशक्त होतें हें कबूल केलें पाहिजे. परंतु त्यावेळीं शक्तीची उणीव वाटत नाही. माझीच गोष्ट पहा. ज्याप्रमाणें हत्तीचें अथवा रेड्याचें बळ असावें असें तारुण्यावस्थेंत मला वाटलें नाही, त्याप्रमाणें पेहेलवानाचा जोर या वयांत असावा असेंही मला वाटत

नाहीं. आपल्या अंगी जेवढी ताकद आहे, तेवढीतच आपण संतुष्ट असले पाहिजे. इतकेच की, आपण कोणतेही काम हातीं धरले तरी आपल्या अंगांत असेल तेवढी शक्ति त्या कामी लावून ते शेवटास न्यावे. ह्मणजे त्यांतच प्रतिष्ठा आहे. आतां, जो वक्ता आहे त्याला निःशक्तेपासून कांहीं तोटे आहेत खरे; कारण उत्तम वक्तृत्वाला मानसिक गुणविशिष्टता पाहिजे इतकेच नाही, तर मोठ्याने बोलतां यावे याकरतां शरीरही सुदृढ पाहिजे. परंतु यासंबंधाने देखील ह्यातारपणाला एका प्रकारचे श्रेष्ठत्व येते; कारण वृद्ध मनुष्यांच्या वाणींत एका प्रकारचे माधुर्य असते; त्यांची बोलण्याची शैली शांत व गंभीर असते, व त्यांचे भाषण बोधकारक असल्यामुळे ऐकणारांचीं मनं ते आकर्षण करून घेतात.

इतर सर्व सृष्ट पदार्थांना जो नियम लागू आहे, तोच मनुष्याच्या शरीरालाही लागू आहे. त्या नियमाप्रमाणे, उतार वयामध्ये तरुणपणाची शक्ति राहत नाही हे स्वाभाविक आहे; याकरतां त्या गोष्टीची खंत करित बसणे हा केवळ वेडेपणा होय. जोंपर्यंत आपल्या अंगांत शक्ति आहे, तोपर्यंत तिचा उपभोग घ्यावा. परंतु ती नाहीशी झाल्यावर मात्र शोक करू नये; कारण गेल्या गोष्टीचा शोक कितीही केला तरी तो व्यर्थ. सृष्टिकर्माचा मार्ग एक आहे, व तो सर्वांना सारख्या रीतीने लागू होतो. त्या नियमाप्रमाणे आयुष्याच्या वेगवेगळ्या वयांत वेगवेगळी स्थिति ईश्वरानेच ठरवून दिली आहे. त्यामुळे बालपणी दुर्बलता असते; तरुणपणी तरतरी असते; उतार वयांत स्थिरता असते; व ह्यातारपणी पोक्तपणा असतो. तथापि मी कित्येक ह्यातारे पुरुष असे पाहिले आहेत की, ते नव्वद वर्षांचे झाले तरी लांबलांबच्या मजला पायांनीं करितात, सगळा

दिवस घोड्यावर असतात, व पाऊस किंवा थंडी ह्यांची कांहीच परवा करीत नाहीत. नियमित व्यायाम व परिमिताचार हे ठेविले तर ह्यातारपणीं देखील ज्वानीतली शक्ति कांही अंशीं राखून ठेवितां येईल. परंतु जर पूर्ववयांत दुर्गुण व अत्याचार यांत काल गेला असला, तर ह्यातारपणीं शक्ति राहणार नाही यांत काय आश्चर्य ?

बरे, ह्यातारपणीं शक्ति नसते असें घटकाभर कबूल करूं; पण ह्यातारपणीं शक्तीचो एवढी मोठी गरज कोठें असते ? ह्यातारपणीं शक्ति नसते ह्मणूनच, ज्या गोष्टी तरुणांना कराव्या लागतात त्या ह्याताऱ्यांना कराव्या लागत नाहीत. आतां कित्येक ह्यातारे मनुष्य इतके निःशक्त असतात कीं, त्यांच्या हातून महत्त्वाचें कसलेंच काम होत नाही. परंतु हा दोष ह्यातारपणाचा नव्हे, त्यांच्या प्रकृतीचा आहे. प्रकृतिच वाईट असली तर मनुष्य कोणत्याही वयांत अशक्तच राहील. कित्येक तरुण अगदीं अशक्त असतात हे आपण पाहतो कीं नाही ? असें आहे तर ह्यातारे अशक्त असले तर त्यांत काय मोठेंसें नवल ?

मनुष्यानें शरीरप्रकृतीला जपलें पाहिजे; तोलेंल तेवढा व्यायाम केला पाहिजे; व शक्ति राखण्यासाठीं व ती जमविण्यासाठीं वातावेतांन खोराक खाळें पाहिजे. असें केल्यानें शरीराला आरोग्य होईल. परंतु फक्त शरीराचें संगोपन केलें ह्मणजे झालें असें नाही. मनाची व आत्म्याचीही ऊन्नति केली पाहिजे. व त्याकरितां, आपण शरीराची काळजी वाहतो त्यापेक्षांही अधिक मनाची व आत्म्याची वाहिली पाहिजे. नाही तर, ज्याप्रमाणें दिव्यांत तेल घालीत राहिलें नाही तर तो लवकरच विझेल, त्याप्रमाणें मानसिक शक्ति ह्यातारपणीं विझून जाईल. शारीरिक मेहनत केल्यानें शरीराला थकवा वाटतो, परंतु मानसिक मेहनत केल्यानें मनाला उल्हास वाटतो.

कित्येक ह्यातारे मुख, भोळे, विसरे, व दुर्व्यसनी असतात. परंतु हे दोष ह्यातारपणामुळे त्यांचे अंगी येतात असे नाही. हे दोष त्यांचे स्वतःचे असतात. तारुण्यावस्थेत विद्या संपादन न केल्याने व सद्वर्माने न चालल्यामुळे हे दोष अंगी जडतात, व जसजसा मनुष्य वयातीत होतो तसतसे ते वृद्धिंगत होतात. उतार वयांत सर्वांनाच ह्यातारचळ लागतो असे नाही. जे आपल्या मानसिक शक्तीच्या पोषणार्थ तरुणपणांत श्रम करीत नाहीत त्यांनाच तो लागतो. माझा एक मित्र आहे, तो वयाने इतका मोठा आहे की त्याला आतां दिसेनासे झाले आहे. तथापि त्याने आपले मन धनुष्याच्या दोरीप्रमाणे ठेविले आहे. त्यामुळे घरांत त्याचा मोठा वचक आहे. अजून त्याला चाकरमाणसे भितात. त्याचीं मुले—चार मुलगे व पांच मुली—मोठी आहेत, तरी ती त्याची मुखवत ठेवितात. असे असूनही तो सर्वांना प्रिय आहे, व यामुळे त्याचा संसार कसा सोन्यासारखा चालला आहे. सारांश, वृद्ध मनुष्य जर आपले मन स्वाधीन ठेवितील व मरेतोपर्यंत आपला मान राखून सदाचरण करतील, तर लोकही त्यांना मान दिल्यावांचून राहणार नाहीत.

३. ह्यातारपणावर तिसरा आरोप असा आहे की, त्या वेळी विषयसुखाचा उपभोग घेण्याला सामर्थ्य राहत नाही. हे जर खरे आहे, तर ह्यातारपणासारखा भाग्यशाली दुसरा कालच नाही, असे ह्मटले पाहिजे. कारण ज्याच्या योगाने तारुण्यावस्थेला मोठेच लांच्छन प्राप्त होते ते ह्यातारपणीं जर अजीवात नाहीसे होते, तर ह्यातारपणाची थोरवी किती वर्णावी ! विषयसुखासनेसारखी भयंकर दुसरी उपाधि मनुष्याच्या मार्गे नाही. त्या वासनेच्या योगाने मनुष्याचे षड्रूप प्रबल होऊन आपली मनकामना पूर्ण करण्याकरतां अगदीं

अनावर होतात. षड्विपु अनावर झाले ह्मणजे काय अनर्थ होतात हें सांगितलें पाहिजे असें नाहीं. रंडीबाजी, व्यभिचार, व त्यांसारखे दुसरे अनाचार उत्पन्न होतात; राजद्रोहाला थारा मिळतो; व गुप्तपणें शत्रूला मिळून देशाचा घात करण्याकडे मनाची प्रवृत्ति होते. सारांश, कसलाही अपराध असो, कसलेंही दुष्कर्म असो, त्याचें बीज विषयसुखवासनांत असतें. मन ही एक उत्तम देणगी ईश्वरानें मनुष्याला दिली आहे. परंतु विषयवासनांमुळे या ईश्वरी देणगीस विज्रण पडल्यासारखें होतें. ज्याच्याठायीं कामवासना प्रबल असते, त्याला मनाचें आकलन करण्यास जागा नसते. कारण, ज्या ठिकाणीं विषयवासनांची व्याप्ति असते, त्या ठिकाणीं सद्गुणबीजाला अंकुर देखील फुटत नाहीं. ज्याचें मन ऐहिक सुखोपभोगांत निमग्न होऊन गेलें असतें, त्याला कोणत्याही गोष्टीचा शांतपणें व सुरळीतपणें विचार करण्याचें सामर्थ्य नसतें; व हीच निमग्नता सदादोत असली, ह्मणजे ती अंतरींच्या ज्ञानज्योतीला विझवून टाकते. यावरून विषयवासना किती अनिष्ट आहेत हें उघड होतें.

परंतु ह्यातारपणीं ऐहिक सुखांचें साधन नसतें काय ? पक्षात्रे रगडण्याचें व पेयांचे प्याले झोंकण्याचें सामर्थ्य नसतें हें खरें. परंतु त्यामुळे होतें काय ह्मणाल तर एवढेंच कीं, अजीर्ण व निद्राहीनता यांची पीडा टळते. दुसरें कांहीं होत नाहीं. संभाषणाचें सुख नाहींसें होत नाहीं. समान वयाचे गृहस्थ जमून ते जेवतांना किंवा अन्य प्रसंगीं निरनिराळ्या विषयांवर भाषण करितात त्या वेळीं त्यांना सुख होत नाहीं काय ? ज्यांनीं तरुणपणांत विद्या संपादन केली आहे, त्यांना ह्यातारपणीं त्या विद्येचें फळ भोगीत असतांना सुख हो

त नाही काय ? ज्योतिषशास्त्राचा ज्यांनी अभ्यास केला आहे त्यांना आकाशांतील ताऱ्यांची गति पाहून व तिजवरून गणित बांधून, अमुक दिवशीं अमक्या वेळीं सूर्यग्रहण, अथवा चंद्र-ग्रहण होईल असें भविष्य करण्यांत सुख वाटत नाही काय ? जे निरनिराळ्या व्यासंगांत गढून गेले आहेत, त्यांना त्या त्या व्यासंगापासून सुख होत नाही काय ? विषयवासनांची तृप्ति होणें हेंच कायतें ऐहिक सुख असें समजूं नये. एका प्रसंगीं वृद्ध सोफोक्लिसाला कोणीएकानें विचारलें कीं—“ काय हो, तुझीं रतिसुखाचा उपभोग अज्ञून घेतां काय ? ” सोफोक्लिसानें उत्तर केलें—“ ईश्वर करो आणि मला त्या गोष्टीची आठवण सुद्धां न होवो; ज्याप्रमाणें क्रूर व जुलमी राजाच्या तावडींतून मनुष्य पळून जातो, त्याप्रमाणें मी त्या रिपूपासून मुक्त झालों आहे. आतां मला त्याचें नांव देखील नको. ” यावरून उघड होतें कीं, विषयवासनांच्या ठायीं आसक्ति धरिल्यानें खरें सुख होत नाही; षड्रिपूपासून दूर राहिल्यानेंच तें होतें.


४. ह्यातारपणाचा एवढा तिरस्कार व कंटाळा येतो याचें चवथें व शेवटलें कारण, त्या वेळीं मृत्यु समीप आल्यासारखा वाटतो, हें होय. परंतु इतके दिवस या जगांत राहून, मृत्यूला भिण्याचें कारण नाही, हें तत्व ह्यातारपणीं देखील जर समजूं नये, तर समजावें तरी केव्हां ? या मानवी देहाचें विसर्जन झाल्यावर मनुष्याचें काय होतें, याजविषयीं दोन मते आहेत. एका मताप्रमाणें देहाबरोबरच आत्म्याचाही नाश होतो, व दुसऱ्या मताप्रमाणें मरणानंतर आत्मा ज्या ठिकाणीं जातो, त्या ठिकाणीं तो अविनाशी होतो. या दोन मतांतून कोणतेंही मत खरें असलें, तरी मरणाला भिण्याची गरज नाही. मरणानंतर आत्म्याचा जर नाश होणार आहे, तर मृत्यूचें भय कां असावें ?

किंवा जर त्याला अविनाशी अशी स्थिति प्राप्त होणार आहे, तर मला वाटते मरणाचा भिण्यापेक्षा त्याची अपेक्षा करणे, हें-च जास्त युक्त होय. बरे तें असो. ह्यातारपणींच मृत्यु न-वळ दिसतो काय ? तो तरुणपणींही दिसत नाही काय ? उलट तरुणपणीं मरणाचा संभव जास्त असतो. त्या वेळीं एकादा रोग सहज होतो; त्यापासून क्लेशही मनस्वी होतात; व तो बरा करावा लागतो फारच प्रयास लागतात. यामुळे थोडेकेच लोक ह्यातारपण पाहतात. असें आहे तर, ह्यातारपणालाच आपण कां दूषण द्यावे ? इतकें खरें कीं, आपण दीर्घ कालपर्यंत जगूं अशी तरुण लोकांना आशा असते. परंतु ही आशा व्यर्थ आहे. कारण, जी गोष्ट क्षणभंगुर आहे ती चिरायु आहे असें मानणे, किंवा जी मिथ्या आहे ती सत्य आहे असें मानणे, हा शुद्ध वेडपणा नाही काय ? आपण संध्याकाळ-पर्यंत वांचूं असें खातरीनें कोणीतरी सांगेल काय ? परंतु दीर्घकाल ह्मणजे तरी काय ? आयुष्यामध्ये दीर्घ काय आहे ? मनुष्याला शंभर सोडून दोनशें वर्षे जरी आयुष्य असतें, तरी तें दीर्घ ह्मणतां आलें नसतें. कारण, ज्या कालाचा शेवट होतो तो कितीही मोठा असला तरी त्याला दीर्घ काल असें ह्मणतां येत नाही. तासांवर तास, दिवसांवर दिवस, महि-न्यावर महिने हां हां ह्मणतां निघून जातात. एकदां वेळ गेला तो गेला, तो पुन्हा परत येत नाही; व पुढें काय होणार हेंही कळत नाही. याकरतां मनुष्याला जी आयुष्यमर्यादा नेमून दिली आहे, तीतच त्यानें समाधान मानून असलें पाहिजे. संसार ह्मणजे एक नाटक आहे. नाटकामध्ये जसा कित्येक पात्रांचा भाग जास्त असतो, कित्येकांचा थोडा असतो, तसें कित्येक मनुष्यांचें आयुष्यमान अधिक असतें, कित्येकांचें कमी असतें.

परंतु मनुष्याचें आयुष्य कितीही थोडें असलें, तरी सन्मार्गानें व सद्धर्मानें राहण्यास तें पुरे आहे.

ज्याप्रमाणें वसंत ऋतुचा बहार सदादीत राहत, नाही, त्याप्रमाणें ज्यानीचा नूर सदादित राहत नाही. तरुणपणानंतर ह्यातारपण यावें हें अगदीं स्वाभाविक आहे, व परिपक्व झालेलें फळ सहजगत्या गळून पडणें जितकें स्वाभाविक आहे, तितकेंच ह्यातारपणाच्या शेवटीं मरण येणें हेंही स्वाभाविक आहे. याकरितां मरणाला भिण्याचें कांहीं कारण नाही.

ह्यातारपणाविषयीं मला सांगायचें होतें तें मीं सर्व थोडक्यांत सांगितलें. आतां शेवटीं ईश्वरापाशीं माझें एवढेंच मागणें आहे कीं, तो तुझाला दीर्घायु करो व मी ज्या गोष्टी सांगितल्या त्यांचा अनुभव घेण्यास तुझाला ठेवो !



मनुष्यस्वभावाच्या रचनेकडे लक्ष दिलें ह्याणजे असें दिसून येतें कीं, मनुष्यमात्रांमध्ये परस्परांविषयीं एका प्रकारचा स्वाभाविक स्नेहग्रंथि आहे. मनुष्यांचा संबंध जितका लांबचा असतो, तितका तो ग्रंथि ढिला असतो; परंतु तो संबंध जितका जितका निकट होत जातो तितका तितका तो ग्रंथि घट्ट होत जातो. यामुळें परदेशस्थ लोकांविषयीं जितका आमचा प्रेमभाव असतो

त्यापेक्षां स्वदेशस्थ लोकांविषयीं अधिक असतो; स्वदेशस्थांविषयीं असतो त्याहून स्वनागरिक जनांविषयीं अधिक असतो; त्याहून स्वजातीय लोकांविषयीं अधिक; व आपल्या आत्मांविषयीं तर त्याहूनही अधिक असतो.

याप्रमाणें सर्व संबंधांमध्ये आत्मपणाचा संबंध जरी अगदीं निकट असला, तरी मैत्रीचा संबंध त्याहूनही विशेष आहे. ह्मणजे मैत्री ही आत्मपणापेक्षांही श्रेष्ठ आहे. कारण आत्मपणांमध्ये जितक्या सद्गुणांची गरज असते, तितक्यांहून मैत्रीमध्ये अधिक सद्गुणांची गरज असते. उदाहरणार्थ उपकारबुद्धि ध्या. आत्मांमध्ये जरी परस्परांविषयीं उपकारबुद्धि नसली, तरी आत्मपणाचें नातें नाहींसें होत नाहीं; कारण, तें जन्मतःच जडलेलें असतें. परंतु मित्रांमध्ये जर उपकारबुद्धि नाहींशी झाली तर त्यांची मैत्री तत्क्षणीं नष्ट व्हावयाची. आतां सर्व मनुष्यांशीं जरी आपला स्वाभाविक संबंध असला, तरी मैत्री ही दोघांमध्ये, किंवा अशा अल्पसंख्येमध्ये मात्र असते. यावरून मैत्री जडण्याला किती कठिण अटी लागतात, हें उघड होतें. परंतु मैत्रीच्या अटी कितीही कठिण असल्या तरी, त्या संभाळून मैत्री जोडणें अवश्य आहे. कारण, मनुष्याला संसारांतील ज्या नानाविध विवंचना असतात त्यांनीं त्यांचें हृदय होरपळून जातें. त्यावर सांत्वनामृत घालणारा कोणी मित्र नसल्यास हें जीवित्व कोण सहन करूं शकेल ? आपण जसे काहीं आपल्याशींच बोलतो आहों अशा रीतीनें हरएक विषयावर बोलायला दुसरें कोणीतरी असावें, यापेक्षां अधिक सुखद काय आहे ? आपल्या ऐश्वर्यापासून आपल्याला जितकें सुख होतें, तितकेंच सुख मानणारा दुसरा कोणी असल्यावांचून त्या ऐश्वर्यांत कसली गोडी ? त्याप्रमाणेंच

आपल्या विपत्तीपासून आपल्याला जें दुःख होतें त्याहून तिज-
साठी अधिक दुःख करणारा मित्र असल्याविना विपत्ति तरी
कशी सहन करतां येईल ?

ज्या ज्या वस्तूंची आपण अपेक्षा करतो, त्या त्या प्राप्त झाल्या असतां प्रत्येकीपासून एकच कार्य होतें. उदाहरणः संपत्तीच्या योगें सुखानें राहतां येतें; सत्ता मिळाली तर चार लोक आपल्या मागून असतात; किताब वगैरे मिळाल्यानें प्रशंसा होते; ऐहिक सुखाचें साधन प्राप्त झाल्यास त्या सुखाचा उपभोग घेतां येतो; आरोग्य असल्यास शरीराला व जिवाला आनंद होतो; इत्यादि. परंतु मैत्रीपासून अनेक कार्ये होतात. जिकडे जावें तिकडे ती समागमें असते; तिला कोणत्याही स्थानीं अटकाव नसतो; वेळ अवेळ हा भेद तिला नसतो; व तिचा कधीं कंटाळा येत नसतो; मित्र असला तर निराशेला थारा मिळत नाहीं. मित्र हे परस्परांच्या प्रतिमा होत. यामुळे मित्र एकमेकांपासून दूर असले, तरी परस्परांना जवळसे वाटतात; निर्धन असले तरी श्रीमंतसे वाटतात; अशक्त असले तरी सशक्तसे वाटतात; व (सांगितले तर खरें देखील वाटावयाचें नाहीं) मरण पावले तरी जीवंत आहेतसे वाटतात; जरी यां संसारांतील वस्तूंच्या मोलाविषयीं निरनिराळ्या स्वभावांच्या मनुष्यांमध्ये मतभेद असले, तरी मैत्रीच्या मोलाविषयीं सर्वांचें एकच मत आहे. कित्येक लोक ह्मणतात कीं, नीति ह्मणजे कांहीं नाहीं; साऱ्या तोंडच्या गोष्टी आहेत; बारीकरीतीनें पाहिलें तर एथून तेथून सारा दांभिकपणा आहे. याकरितां ते नीतीला तुच्छ मानितात. कित्येक मिळेल त्या भाजीभाकरींत समाधान मानतात; ते पैशाला तुच्छ मानितात; मानमरातब, पदव्या, अधिकार, कामगिऱ्या यांना कित्येक

तुच्छ मानितात; तसेंच ज्या वस्तु कित्येकांना प्रिय वाटतात त्याच दुसऱ्यांना तुच्छ वाटतात. परंतु मैत्रीची योग्यता सर्वांना सारखी दिसते. राज्यकारभारांत निमग्न झालेले पुरुष, ज्ञानासक्त होऊन विद्येच्या पाठीस लागलेले पुरुष, आपला प्रपंच चालवून असणारे जन, व विषयांध होऊन सुखोपभोगांत बुडालेले लोक, - या सर्वांना मनापासून वाटतं कीं, आपणांला कोणी तरी मित्र असावा; मित्रावांचून सर्व व्यर्थ. हेंचसें काय, पण अथेन्समधील टिमोनासारखे जे जनद्वेष्टे व कुशील असतात, त्यांना देखील सोबत्याची गरज लागते. कारण त्यांच्या दुष्ट वृत्तीचें भांडें कोणाच्या तरी कपाळावर फोडण्यास त्यांना मनुष्य पाहिजे. सारांश, मनुष्याच्या संगतीची इच्छा असणें स्वाभाविक आहे. समजा कीं, कोणी यक्षानें आपल्याला भर वस्तीतून उचलून नेऊन एकाद्या एकांत स्थानीं नेऊन ठेविलें; आह्मांला लागतील त्या वस्तु तेथें यथेच्छ पुरविल्या; परंतु आमच्या दृष्टीस मनुष्याचें मात्र तोंड कधीं पडूं नये असें केलें; तर याप्रकारचें जिणें आह्मांला सुखावह होईल काय ? किंवा देवानें प्रसन्न होऊन आपल्याला गगनामध्ये उड्डाण करण्याचें सामर्थ्य दिलें, तर या त्रिभुवनाची रचना पाहून अथवा आकाशांत चक्राकणाऱ्या चांदण्यांचें सौंदर्य निरेखून आह्मांला सुख होईल काय ? स्वचित होणार नाही. परंतु तेंच आह्मांला झालेला आनंद कळविण्यास दुसरें कोणी असल्यास आह्मांला किती सुख होईल बरें ? तात्पर्य, मनुष्यस्वभावाला एकलकोंडेपणा सहन होत नाही. जे लोक जगाचा त्याग करून अरण्यवास स्वीकारतात, त्यांना देखील जनवियोगाचा अनुभव येतो; कारण मानवसंगतीच्या अभावानें झालेली शून्यता भरून काढण्यासाठीं ते श्वापदांची किंवा निर्जी-

व पदार्थांचीही योजना करितात, असें आपण ऐकतो. सारांश, मनुष्य स्वभावांतून जर स्नेहभाव काढून टाकला, तर एक शहर किंवा एक घरही सुरक्षित राहणार नाही. इतकेंच नाही, तर जमिनीची लागवड करण्याचें काम देखील बंद होईल. मैत्रीची किती जरूर आहे, व तिची शक्ति किती आहे, हें पाहणें असलें तर द्वेष व कलह यांजकडे नजर द्यावी ह्मणजे कळेल. ज्या घरांत किंवा ज्या राज्यांत कलह शिरतो, तें घर किंवा तें राज्य किती काळपर्यंत टिकतें ? या प्रश्नाचें उत्तर मिळविण्यासाठीं इतिहास धुंडापाला नको. ज्यानें त्यानें आपल्या सभोंवार पाहिलें ह्मणजे कळेल.

आतां मैत्री कशापासून उत्पन्न होते ? कित्येक लोक ह्मणतात कीं, दुर्बलता व पराक्रमशून्यता यांपासून मैत्री उत्पन्न होते; ह्मणजे, मनुष्याच्या अंगीं कर्तव्यगारी नसली अथवा सामर्थ्य नसलें, ह्मणजे आपलें कार्य साधून घेण्यासाठीं पराक्रमी व यशस्वी लोकांची तो मैत्री करतो. हें ह्मणणें जर खरें असलें, तर चार गोष्टी झाल्या पाहिजेत:—(१) मनुष्य जितका जितका स्वतः पराक्रमहीन असेल, तितक्या तितक्या प्रमाणानें तो अधिक मित्रसंख्या जोडील; (२) दोघां मित्रांपैकीं एक पराक्रमहीन व दुसरा पराक्रमी व सामर्थ्यावान् असेल; (३) इच्छित हेतु सफल झाल्यावर मैत्री नष्ट होईल; ह्मणजे गरज सरो व वैद्य मरो, हें वाक्य मैत्रीला लागलें पाहिजे; आणि (४) गरीब लोकांमध्ये मैत्री होणार नाही. परंतु या चोर्होंपैकीं एकही गोष्ट खरी नाही हें आपण पाहतो. कोणाचीही मित्रसंख्या त्याच्या सामर्थ्याप्रमाणें अधिक उणी नसते. सामर्थ्य व मित्रांची संख्या यांचा कांहींच संबंध नसतो. समर्थाच्यामागून कार्यवादु लोक शेंकडो असतील, व एक कार्यवादु जन अनेक समर्थाच्या मा-

गून असेल; परंतु त्यांच्यामध्ये मैत्री उत्पन्न होईल ही कल्पनाही करायाला नको. तसेंच दोघां मित्रांपैकीं एक पराक्रमी व दुसरा शौर्यहीन, एक कुबेर व दुसरा कंगाल, असा नसतो. दोघेही बहुतकरून सारखेच कर्तवगार असतात, अथवा सारखेच गरीब असतात. तसेंच स्वार्थसाधन झाल्यावर खरी मैत्री नष्ट होत नाही. याविषयी प्रमाणें देण्याची जरूरी दिसत नाही. वास्तविक प्रकार पाहिला असतां, ज्या लोकांची स्वार्थावरच नजर असते, ते लोक मैत्री जोडण्यालायक नसतात. जे आपल्यावरच अवलंबून असतात, ज्यांना आपल्या पराक्रमाविषयी खात्री असते, व ज्यांना दुसऱ्याची फारशी गरज पडत नाही, तेच लोक सख्य जोडण्यास विशेष योग्य असतात. अशांची मैत्री जडली ह्मणजे तिजपासून परस्परांना अनेक फायदे होतील हें निःसंशय आहे. परंतु ते त्या फायद्यांच्या आशेनें मित्रत्व जोडतात असें ह्मणतां येत नाही. यावरून दुर्बलतेपासून मैत्री उत्पन्न होते हें ह्मणणें खरें नाही. तिचें जनन दुसऱ्या कारणापासून असलें पाहिजे.

मनुष्यामध्ये प्रीति हा विकार उपजतच असतो; व आपला व्यापार चालविण्याला स्थान शोधण्यास तो सदा जागृत असतो. तें स्थान मिळाल्यावर तेथें तो आपली वस्ती करतो; आणि असें झालें ह्मणजे अमक्याची प्रीति अमक्यावर आहे असें आपण ह्मणतो. त्या दोघांच्याही प्रीतीची अदलाबदल झाली ह्मणजे त्यांची मैत्री झाली असें ह्मणतो. यावरून मैत्री ही स्वाभाविक आहे, हें उघड होतें. व ज्याप्रमाणें स्वभाव एकाएकीं पालटत नाही, त्याप्रमाणें खरी मैत्री एकाएकीं तुटत नाही.

ज्या अर्थी स्नेहभाव स्वभावतःच मनुष्याच्या ठायीं आहे, त्या अर्थी त्याची योजना ईश्वरानेच केली आहे हें उघड होतें. आणि

याकरितांच मैत्रीची गणना सद्गुणांमध्ये केली पाहिजे; अर्थात् मैत्री हा एक सद्गुणच मानिला पाहिजे. असें आहे तर जे लोक स्वभावानें दुष्ट व अधर्माचरण करणारे असतात, त्यांच्यामध्ये इतर सद्गुणांप्रमाणें हाही सद्गुण वास करणार नाही. यासाठीं तसल्या लोकांमध्ये मैत्री असत नाही. मैत्री जडण्याला व ती कायम राहण्याला मनुष्य सत्यशील व सद्धर्माच असावा लागतो.

मनुष्याच्या स्वभावांत जर कांहींच व्यंग नसतें, व सर्वच सज्जन आणि निखालस निर्मल असते, तर त्यांच्या मैत्रीला धोका आला नसता. ती त्यांच्या मरणापर्यंत कायम राहिली असती. परंतु सर्व प्रकारें निर्मल असे मनुष्य या जगांत सांपडणें अशक्य आहे. त्यांचे स्वभावही एकसारखे असणें अशक्य आहे. यासाठीं मैत्रीच्या स्थैर्याला अनेक अडथळे असतात. सर्वांना एकच मार्ग आवडतो असें नाही; अथवा सर्वांचे स्वभाव स्थिर असतात असेंही नाही. यामुळे मित्रांचा बेवनाव होण्याचा संभव असतो. बरें, इतकेंही करून त्यांची मैत्री कायम राहिली तरी ती विनधास्त नसते. कारण, जर ते एकाच लाभाची इच्छा करीत असले-
ह्मणजे पदव्या किंवा पैसा मिळविण्याची त्यांना समान उत्क-
टेच्छा असली-तर त्यांच्या मैत्रीला मोठीच भीति असते. धन-
लोभ व मानलोभ यांसारखे भयंकर शत्रु मैत्रीला दुसरे नाहीत. धनलोभ तर बहुतेकांना असतोच, व मानलोभ चांगल्या लोकांनाही असतो. तेव्हां मैत्रीला किती अडचणी आहेत, हें उघड होतें. तथापि ती कायम ठेवण्याला आपण झटले पाहिजे.

मित्र कोणत्या प्रकारचा असावा याविषयी दोन शब्द सांगणें जरूर आहे. आमचीं गुरेढोरे किती आहेत, आमचें देणेंघेणें कोणाजळ किती आहे, इत्यादि बाकीच्या

बहुतेक सर्व गोष्टींची आह्मांला सविस्तर माहिती असते. परंतु आमचे मित्र कोण कोण व किती आहेत हे आह्मांला खातरीने सांगतां येऊं नये हे आश्चर्य नव्हे काय ? एखादा व्यवहार करतांना आह्मी आपल्या हिताहिताचा पूर्ण विचार करितों; ज्याच्याशी संबंध ठेवायाचा असतो, तो कोणत्या प्रकारचा मनुष्य आहे याविषयी बारीक चौकशी करितों. परंतु मैत्रीची गांठ बांधण्यापूर्वी आह्मी तशी चौकशी करीत नाही, हे आश्चर्य नव्हे काय ? याकरितां मैत्री जोडतांना कांहीं गोष्टी ध्यानांत ठेविल्या पाहिजेत. त्या ह्याः—जे संभावित, स्थिरबुद्धि, व स्थिरवृत्ति असतील त्यांचाच स्नेह करावा; इतरांचा करूं नये. स्नेह करण्यापूर्वी त्यांची पुरी परीक्षा करावी; व ते कसास उतरल्यास त्यांची मैत्री करावी. कित्येक इतके पाजी असतात कीं, थोड्याशा लालचीनें देखील त्यांची किंमत समजून येते. कित्येक अंमळ वरच्या पायरीचे असतात. ह्मणजे थोड्याशा स्वार्थाकरतां ते मित्रद्रोह करणार नाहीत; पण स्वार्थाचा अंश अंमळ वराच अधिक दिसला तर ते आपलें स्वरूप प्रगट केल्यावांचून राहत नाहीत. कित्येक असे असतात कीं, पैशासाठीं ते मित्राची हानि करणार नाहीत; परंतु मानमरातब, पदव्या इत्यादिकांविषयी त्यांची इच्छा इतकी बलवत्तर असते कीं, त्या वस्तु जर मित्रद्रोहानें मिळण्यासारख्या असल्या, तर मित्रद्रोह करण्यास ते कधींही चुकणार नाहीत. सारांश, मित्राची परीक्षा प्रसंगानुसार होते असें ह्मणतात ते खरे आहे. याकरतां चांगला मनुष्य पाहून त्याच्याशीं मैत्री करावी. तसेंच जे मोकळ्या मनाचे असतील ते मैत्री करण्यास पसंत करावे. कारण जे कुठ्या मनाचा आहे, तो आपलें मन मित्राला समजूं देणार नाही, व त्याच्या मनांत कपट

असल्यामुळे उभयतांच्या मनाचा मिलाफ होणार नाही. जो सुशील असेल व ज्याचे आचारविचार आपल्या आचारविचारांशी मिळतील, त्याची मैत्री करावी. जो चांगला असेल तोच मैत्रीला पात्र होईल. कारण तो स्वतः चांगला असल्यामुळे त्याला आपल्या मित्राच्या चांगुलपणाचा संशय येणार नाही, व कोणी विघ्नसंतोषी मनुष्याने त्याच्या मित्राविषयी वाईट सांगितले, तर त्याला ते खरे वाटणार नाही; तो मित्राचाच पक्ष घेऊन बोलेल.

मित्राशी कोणत्या रीतीने वागावे—ह्मणजे त्याजवर किती प्रीति ठेवावी—याविषयी चार मते आहेत. पहिले, आपण आपल्या स्वतःविषयी जेवढी काळजी वाहतो तेवढी मित्राविषयी वाहवी; दुसरे, जेवढी मित्राची प्रीति आपल्यावर असेल, तेवढीच आपली त्याच्यावर असावी; तिसरे, आपल्याला जेवढी आपली योग्यता वाटत असेल, तेवढीच ती आपल्या मित्रालाही वाटावी असे करावे; व चवथे, आपला मित्र कदाचित् एकाद्या दिवशी आपला शत्रु होईल असे मनांत बाळगून त्याच्याशी वर्तन करावे. ह्यांत अगदी खरे असे एकही मत नाही. पहा, आपण स्वतःविषयी जेवढी काळजी बाळगितो तेवढीच मित्राविषयी बाळगावी हे जर खरे, तर जी गोष्ट आपण स्वतःसाठी करणार नाही, ती मित्रासाठीही करू नये असे झाले. परंतु ज्या गोष्टी आपण स्वतःसाठी करित नाही त्या मित्रासाठी करतो की नाही? पाजी मनुष्यांची मनधरणी करण्याचे आह्मांस आवडत नसते; पण मित्रासाठी पाजी लोकांची देखील विनवणी करण्यास आह्मी तयार होतो की नाही? तसेच आत्मस्तुति करणे बरोबर नाही; पण आह्मी मित्राची प्रशंसा करितो की नाही? सा-

रांश, जें आपण स्वतःसाठीं करणार नाहीं, तेंच मित्रासाठीं करतो, असें दाखविण्यासाठीं पुष्कळ उदाहरणें देतां येतील.

दुसरें मत असें आहे कीं, जेवढी मित्राची प्रीति आपल्यावर असेल, तेवढीच आपली त्याजवर असावी. या मताप्रमाणें आपण वागायला गेलों तर आपल्याला एक तराजू व जमा-खर्चाचें टिपण हीं नेहमीं बाळगावीं लागतील. कारण मित्र आपलें जेवढें कल्याण करणार, त्याच्या तंतोतंत आपण त्याचें करायाचें, त्याच्यांत तिळमात्र अधिक उणें करायाचें नाहीं, याकरतां, त्यानें केलेले उपकार जमा धरून आपण त्याजवर केलेले उपकार खर्ची घालून, बाकी कोणत्या अंगास निघते, हें पाहण्यासाठीं तराजूची अवश्य गरज लागेल. व बाकी तर अंगावर ठेवायाची नाहीं; याकरतां नेहमीं हातांत तराजू घेऊन वसलें पाहिजे. परंतु खऱ्या मैत्रीमध्ये या प्रकारचा जमा-खर्च होत नसतो. आपण कदाचित् जास्ती देऊं किंवा जास्ती घेऊं, ही भीति खऱ्या मित्रांना नसते. ज्या ठिकाणीं प्रीतीचा सौदा आहे, त्या ठिकाणीं देण्याघेण्याचीं खातीं नसतात.

तिसरेंही मत बरोबर नव्हे. कारण एकादा मनुष्य भिडस्त असतो; एकाद्याला आपले गुण काय आहेत हें माहीत नसतें; एकादा स्वभावतः निरुत्साह असतो. परंतु त्याची खरी योग्यता मित्रांना माहीत असून त्यांनीं त्याच्यासारखेंच ह्मणावें, हें बरोबर नाहीं. त्यांनीं त्याला धीर देऊन त्याचे गुण जनांच्या नजरेस आणिले पाहिजेत, व त्याची चहा होईल असें केलें पाहिजे.

चवथें मत राहिलें तें इतकें दुष्ट आहे कीं, त्याचा विचारही करूं नये. आपला मित्र एकाद्या दिवशीं आपला शत्रु होईल असें समजून त्याशीं वागावें, ह्मणजे अर्थात्

त्याशीं नेहमीं कपट करावें असें होतें. कपट करणें हा प्रीतीचा धर्म नव्हे, व जेथें कपट आहे तेथें प्रीतीचा प्रवेश होणार नाही. जेथें प्रीति नाही तेथें मैत्री नाही. या मताप्रमाणें वागणारे कोणी असले, तर ते मैत्रीस पात्र नाहीत; व त्यांची ओळख झालीच तर ती खरी मैत्री नव्हे. मित्र आपला शत्रु होईल असें मनांत वागवून मैत्री करण्यापेक्षां, जो एकाद्या दिवशीं कदाचित् आपला शत्रु होईल अशा मनुष्याशीं स्नेहच करूं नये हें चांगलें.

सारांश, मित्रांमध्ये परस्परांविषयीं अत्यंत प्रीतिभाव असला पाहिजे. त्यांनीं स्वतःचा स्वार्थ मनांत न आणतां एकमेकांचें होईल तेवढें हित केलें पाहिजे, व परस्परांत परकीपणा बिलकुल नाही असें समजून एकमेकांशीं वागलें पाहिजे.

मित्रत्वामध्ये पाळण्याचा मुख्य नियम असा आहे कीं, आपण मित्रापाशीं कांहींएक अयोग्य किंवा निंद्य गोष्टीचें मागणें करूं नये; व तसलें मागणें मित्रानें आपल्यापाशीं केल्यास आपण त्याला मान्य होऊं नये. कारण जी गोष्ट निंद्य आहे, ती आपण दुसऱ्यासाठीं केली तरी, आपला दोष कमी होत नाही. आपण एकवेळ दोषी ठरलों, ह्मणजे आपल्या मनाचें स्वास्थ्य नष्ट होतें; मनाचें स्वास्थ्य नष्ट झालें ह्मणजे प्रीतीचा झरा आटूं लागतो; व प्रीति नाहीशी झाली ह्मणजे मैत्री नाहीशी होते.

परंतु रास्त असेल तें करण्यास आपण सदा तत्पर असावें; मित्राच्या सांगण्याची वाट पाहूं नये. मित्राच्या कल्याणाची गोष्ट असेल त्यावेळीं आळस बिलकुल करूं नये; त्याला मोकळ्या मनानें सल्ला द्यावा; व कारण पडल्यास कठोर भाषणाचीही योजना करावी. जुन्या मित्रांना टाकून नवीन मित्र

जोडण्यास जाऊं नये. नवीन मित्र जर स्नेहपात्र असले, तर त्यांचीही मित्रमालिकेत गणना करावी; परंतु असें करतांना जुन्या मित्रांकडे दुर्लक्ष करूं नये. मित्रांमध्ये जो बुद्धीने, मानाने, किंवा द्रव्याने श्रेष्ठ असेल, त्यानें इतर मित्रांच्या पायरी-चाच मी आहे, असें समजून त्यांच्याशीं वागावें व आपला श्रेष्ठपणा त्यांच्यावर मिरवूं नये. या प्रकारची वागणूक मित्रां-नींच करावी असें नाही; ती सर्वांनीं करावी. प्रत्येक मनुष्यानें आपल्या बुद्धीचा किंवा द्रव्याचा लाभ दुसऱ्यांस देऊन जे आपल्याहून कमी योग्यतेचे असतील त्यांना आपल्या पायरीप्रत आणण्याचा प्रयत्न करावा. येणेंकरून जगामध्ये प्रीति, ज्ञान, व सुख यांची वृद्धि होईल.

मित्रांमध्ये जे कमी योग्यतेचे असतील त्यांनीं आपल्या भाग्यवान् मित्राचा हेवा करूं नये. त्याच्या मित्रसंख्येमध्ये आपली गणना झाल्यानें आपली योग्यता वाढली असें त्यांनीं समजावें.

मित्रांनीं परस्परांशीं नीतीनें वागलें पाहिजे. मित्रांच्या संग-तांत नीतीविरुद्ध आचरण केलें असतां चालेल असें समजूं नये. कारण मैत्री ही नीतीची दासी आहे, अनीतीची नाही; नीतिमान् मनुष्याला दुसऱ्याच्या साह्यावांचून आपले चांगले उद्देश सिद्धीस नेतां येणार नाहीत. ह्मणून मैत्रीची योजना केली आहे. तिचा उपयोग जर अनाचारांत होऊं लागला तर ती तत्क्षणीं लयास गेल्यावांचून राहणार नाही.

परस्परांच्या मनांत परस्परांविषयीं पूज्यबुद्धि राहिल आशा री-तीनें मित्रांनीं वर्तन ठेविलें पाहिजे. निंद्य भाषण करणें, हलकट शब्दांची योजना करणें, अयोग्य कृत्यें करणें, इत्यादि प्रकार नसावे

मित्रांमध्ये परस्परांना बोध करण्याचे व वाक्ताडन करण्याचे प्रसंग कितीएक वेळां येतात. अशा प्रसंगां ज्याचा कमी पक्ष

मसेल, त्यानें विषाद मानूं नये; कारण त्याचें कल्याण व्हावें अशी त्याच्या मित्राची इच्छा असते. परंतु मनुष्याचा स्वभाव असा कांहीं विलक्षण आहे कीं, खरें बोलल्यानें द्वेष उत्पन्न होतो, व “हांजी हांजी” केल्यानें सख्य होतें. मैत्रीमध्ये हांजी हांजी करण्याच्या स्वभावापेक्षां घातक दुसरें कांहीं नसेल. मित्राच्या सर्वच ह्मणण्यास जो मान डोलवितो, तो मित्राचा हित-चित्तक नव्हे. कारण, मित्राचे दोष कायम राखण्यास व त्याला नाशाप्रत नेण्यास तो साधनीभूत होतो. याकरतां तोंडपुजेपणा न करतां खरें असेल तेंच बोलवें. पण फार संभाळून बोलवें; निरर्थक कडू भाषण करूं नये. व शब्द-ताडन करावेंच लागलें, तर त्याच्या हृदयाला टोंचतील अशा शब्दांची योजना करूं नये. मित्रानेही अशा बोलण्याचा राग मानूं नये. खरें सांगितलें असतां ज्याला राग येतो त्याचें कल्याण होण्याची मोठीशी आशा नसते.

वर सांगितलेंच आहे कीं, मित्राशीं तोंडपुजेपणा करूं नये. तोंडपुजेपणा करणें हें मित्रत्वालाच शोभत नाही असें नाही; तर तें मनुष्यपणालाही योग्य नाही. मुखस्तुति करणाऱ्या मित्रापेक्षां उघड शत्रु बरा; कारण शत्रु असतो तो अनेक प्रसंगीं खरें बोलतो; परंतु तोंडापुरतें बोलणारा असतो तो नेहमीं खोटें बोलतो.

जे लोक खरोखर सद्गुणी नसतां आपण सद्गुणी आहों अशी शेखी मिरवूं पहातात, तेच स्तुतीला लुब्ध असतात. त्यांच्या मनाप्रमाणें कोणी भाषण केलें ह्मणजे त्यांना वाटतें कीं, आपल्या गुणाचें योग्य वर्णन झालें. व तें ऐकून ते फार खूष होतात. परंतु अशा योगानें खरें काय तें त्यांच्या कानां पडत नाही.

तोंडपुजेपणा करणारे लोक दोन प्रकारचे असतात:

एक हांजी हांजी करणारे; व दुसरे बाहेरून विरोध दाखविणारे, हांजी हांजी करणारे लोक बहुधा नोकर लोकांत असतात. धन्याच्या बोलण्यावर अतिशयोक्ति करण्याची त्यांची चाल असते. धनी अंमळ हास्यमुख झाला की, त्यांचा खदखदाट सुटतो. धन्याचें तोंड अंमळ दुःखी दिसलें की, त्यांना ओक्साबोक्शीं रडुं येतें. सारांश, धन्याच्या कलाप्रमाणें अतिशयोक्तीनें वागून धन्याची मर्जी संपादन करण्याची खटपट ते करतात. या लोकांविषयीं फार सांगण्याची गरज नाही, ते तेव्हांच ओळखतां येतात. परंतु बाहेरून मिथ्या विरोध दाखविणारे असतात त्यांनाही फार जपलें पाहिजे. कारण त्यांची मसलत एकाएकी लक्षांत येण्यासारखी नसते. असले लोक आपले वरिष्ठ किंवा मित्र जें काहीं ह्मणतात, याचा उलट पक्ष बलेंच उचलून त्यांच्याशीं वाद करण्याचें मिष करितात. व शेवटीं आपण हार घेऊन आपला मोड झाला असें दाखवितात. ह्मणजे दुसऱ्या पक्षाला स्वाभाविकपणें आनंद व एक प्रकारचा गर्व होतो. आपण शहाणा, व आपलें ह्मणणें खरें व तें प्रतिपादन करून दाखविण्याचें आपल्या अंगीं सामर्थ्य आहे, वगैरे त्याला वाटतें; व हे गूण जरी खरोखर त्याच्या अंगीं नसले तरी उलट पक्षाचा मोड झालेला पाहून त्याचा तो समज दट होतो. ह्मणून अशा प्रकारचें वर्तन करून मित्राला फसवूं नये.

येणेंप्रमाणें मैत्रीचे नियम पाळले असतां मैत्री चिरायु होईल. पण इतकेंही करून मैत्रीचे बंध तोडण्याचा प्रसंग दैवयोगानें आला तर ते जपून तोडावे; भांडण करूं नये, कठोर शब्द बोलूं नये; वर्म काढूं नये. सारांश, मैत्रीच्या स्थानीं वैर होईल असें करूं नये.